
ஓ ஓ ஓ ஓ 
மனம்‌ திறுநது உங்களுடன்‌... 

கிறிஸ்துவுக்குள்‌ மிகவும்‌ பிரியமானவர்களே, 

நமதாண்டவரும்‌ இரட்சகருமாகிய இயேசு கிறிஸ்துவின்‌ விலையேறப்பெற்ற நாமத்தில்‌ உங்களை 
வாழ்த்துகிறோம்‌. இந்தப்‌ பத்திரிக்கையின்‌ மூலமாக ஒவ்வொரு மாதமும்‌ உங்களைச்‌ சந்திப்பதிலும்‌ தேவனுடைய 
வார்த்தையைப்‌ பகிர்ந்துகொள்வதிலும்‌ நாங்கள்‌ மகிழ்ச்சி அடைகிறோம்‌. நம்மை மீட்டெடுத்து, பேர்‌ சொல்லி 
அழைத்து, தம்முடைய பிள்ளைகளாகத்‌ தெரிந்துகொண்ட ஆண்டவருக்கு நம்‌ இதயம்‌ அன்பினாலும்‌ 
நன்றியாலும்‌ பொங்கிவழிவதாக. 

சங்கீதம்‌ 5:11ல்‌ தாவீது ஆண்டவரைப்‌ போற்றி, இவ்வாறு கூறுகிறான்‌: உம்மை நம்புகிறவர்கள்‌ யாவரும்‌ 
சந்தோஷித்து, எந்நாளும்‌ கெம்பீரிப்பார்களாக; நீர்‌ அவர்களைக்‌ காப்பாற்றுவீர்‌. நம்பிக்கையானது 
குறைந்துகொண்டூ வருகிற காலகட்டத்தில்‌ நாம்‌ வாழ்கிறோம்‌. இந்நாட்களில்‌ மற்றவர்களை முழுவதுமாக 
ஜனங்கள்‌ நம்புவதில்லை. ஏன்‌? ஏனென்றால்‌ அவர்கள்‌ உண்மையை மதிப்பதில்லை. நம்பிக்கையும்‌, உண்மையும்‌ 
ஒன்றோடொன்று ஒத்துப்போகிறவை. உண்மையற்ற எவரையும்‌ நம்மால்‌ நம்பமுடியாது. மாறாக, ஆண்டவர்‌ 
எக்காலத்திலும்‌ நம்பப்படத்தக்கவர்‌. ஏனென்றால்‌ அவரிடம்‌ ஒருபோதும்‌ வஞ்சனை இல்லை. ஆனால்‌ வருத்தமான 
விஷயம்‌ என்னவெனில்‌ ஆண்டவரையும்‌ அவருடைய வாக்குத்தத்தங்களையும்‌ நம்புவது நமக்கு பல 
நேரங்களில்‌ கடினமாக உள்ளது. நாம்‌ ஆண்டவரை நம்புவதற்கு கடினமாக இருப்பதற்கான ஒரு காரணம்‌, நாம்‌ 
அவரை முழுவதுமாக அறியவில்லை என்பதே. நாம்‌ அறியாத எவரையும்‌ நம்ப மாட்டோம்‌ அல்லவா? 
அதைப்போலவே, ஆண்டவரை நாம்‌ அறிந்திராவிட்டால்‌ அவர்‌ எவ்வளவு அன்புள்ளவர்‌, உண்மையுள்ளவர்‌ 
என்பதை நாம்‌ புரிந்துகொள்ளாவிட்டால்‌ அவரை நம்மால்‌ முழுவதும்‌ நம்ப முடியாது. மற்றொரு காரணம்‌, 
ஆண்டவரைப்பற்றிய தவறான உருவகம்‌ நம்மிடம்‌ இருந்தால்‌ அவரை நம்மால்‌ நம்ப முடியாது. அவரை 
கண்டிப்பான தகப்பனாகவும்‌, கடினமான அதிகாரியாகவும்‌, கடுமையாக வேலைவாங்குபவராகவும்‌ நினைத்து 
அவரை நம்புவதற்குப்‌ பயப்படுகிறோம்‌. ஆண்டவர்‌ எப்படிப்பட்டவராக இருக்கிறார்‌ என்று நாம்‌ நினைப்பது 
முக்கியமல்ல, அவர்தாம்‌ எப்படிப்பட்டவர்‌ என்று தம்மைப்பற்றிச்‌ சொல்கிறார்‌ என்பதே முக்கியம்‌! அவர்‌ நம்மைப்‌ 
படைத்த அன்புள்ள தகப்பன்‌, நம்மை மரணத்திலிருந்து மீட்ட நமது இரட்சகர்‌ என்று வேதம்‌ கூறுகிறது. 
முதலாவதாக, அவர்‌ நம்மை நிபந்தனையின்றி நேசிக்கிறார்‌ என்பதால்‌ அவரை நாம்‌ நிச்சயம்‌ நம்பலாம்‌. வேதம்‌ 
ஆண்டவர்‌ நமக்குக்‌ கொடுத்த ஒரு அன்பின்‌ கடிதம்‌. இயேசுவானவர்‌ தேவ அன்பின்‌ வெளிப்பாடு. இவ்வாறாக 
நம்மை நேசிக்கும்‌ தேவன்‌ நிச்சயம்‌ நமக்குத்‌ தீங்கு செய்யமாட்டார்‌. இரண்டாவதாக, ஆண்டவர்‌ எப்போதும்‌ 
உண்மையையே விரும்புகிறார்‌ என்பதால்‌ அவரை நாம்‌ நம்பலாம்‌. அவரே சத்தியம்‌. இயேசு நானே சத்தியம்‌ என்று 
கூறினார்‌. நாம்‌ அவரைக்‌ கடைசிவரை நம்பலாம்‌. ஏனென்றால்‌ அவரால்‌ பொய்‌ சொல்ல முடியாது. தமது 
சுபாவத்தைமீற முடியாது. இந்த உலகில்‌ எல்லாமனிதரும்‌ பொய்யாக இருந்தாலும்‌ அவர்‌ உண்மையுள்ளவராகவே 
தொடர்ந்து இருப்பார்‌. மூன்றாவதாக, அவர்‌ சகலத்தின்மீதும்‌ கட்டுப்பாடு உள்ளவராக இருக்கிறபடியால்‌ நாம்‌ 
அவரை நம்பலாம்‌. இவ்வுலகம்‌ கட்டுப்பாடின்றி இருப்பதைப்போலக்‌ காணப்படலாம்‌. தீமை எல்லா பக்கமும்‌ 
ஆளுகை செய்வதைப்போலத்‌ தோன்றலாம்‌. ஆனால்‌ ஆண்டவர்‌ ராஜரீகம்‌ செய்கிறார்‌. தம்மை நம்பும்‌, தமக்கு 
உண்மையாக இருக்கும்‌ தமது பிள்ளைகளைத்‌ தீமை மேற்கொள்ள அவர்‌ அனுமதிக்கமாட்டார்‌. ஒருவேளை 
ஆண்டவரைப்பற்றிய தவறான உருவகம்‌ உங்களுக்கு இருக்கலாம்‌. அவர்‌ உங்களை ஏமாற்றிவிடூவார்‌ என்ற பயம்‌ 
உங்களுக்கு இருக்கலாம்‌. எனவே உங்கள்‌ காரியங்களை அவரிடம்‌ ஒப்புவிக்க நீங்கள்‌ தயங்கலாம்‌. 
பயப்படாதீர்கள்‌. ஒன்றை நிச்சயமாக அறிந்து கொள்ளுங்கள்‌. உங்கள்‌ நம்பிக்கையை அவர்மேல்‌ வைத்தால்‌ 
நிச்சயம்‌ சந்தோஷித்து எந்நாளும்‌ கெம்பீரிப்பீர்கள்‌! 

உங்கள்‌ ஜெபத்துக்கும்‌ பொருளாதார ஆதரவிற்கும்‌ நன்றி. தொடர்ந்து இந்த ஊழியத்துக்காக 
ஜெபியுங்கள்‌. கர்த்தர்‌ உங்களை ஆசீர்வதிப்பாராக. 
கிறிஸ்துவின்‌ பணியில்‌ உங்கள்‌ அன்பான, 
சகோ. சாமுவேல்‌ பிரேம்ராஜ்‌, சகோதரி மஞ்சுளா பிரேம்ராஜ்‌ 


ஞாயிறு, ஆகஸ்ட்‌ ௦1 வாசிக்க: உபாகமம்‌ 8: 10-18 
வசதியான வாழ்வின்‌ மத்தியிலே தேவனை மறக்காதே 


உன்‌ தேவனாகிய கர்த்தரை நினைப்பாயாக; அவரே ... ஐசுவரியத்தைச்‌ 
சம்பாதிக்கிறதற்கான பெலனை உனக்குக்‌ கொடுக்கிறவர்‌. (உபாகமம்‌ 8:18) 


உபாகமப்‌ புத்தகத்தை நினைவுகூருதவின்‌ புத்தகம்‌ என்றும்‌ நாம்‌ கூறலாம்‌. 
இஸ்ரவேலரின்‌ சரித்திரத்திலே அடங்கியுள்ள வனாந்தரப்‌ பயணத்தை அது 
மறுபடியும்‌ கூறி நினைவுபடுத்துகிறது. இரண்டு வித சொற்றொடர்கள்‌ இந்தப்‌ 
புத்தகத்தில்‌ அடிக்கடி கூறப்படுறெது. நீ ஒன்று, மறவாதபடிக்கு 
எச்சரிக்கையாயிரு. இரண்டு, நினைப்பாயாக. உபாகமம்‌ 8:10,11ல்‌ மோசே, நீ 
பூகித்துத்‌ திருப்தியடைந்திருக்கையில்‌, உன்‌ தேவனாகிய கர்த்தர்‌ உனக்குச்‌ 
கொடுத்த அந்த நல்ல தேசத்துக்காக அவரை ஸ்தோத்தரிக்கக்கடவாய்‌. ... உன்‌ 
தேவனாகிய கர்த்தரை மறவாதபடிக்கும்‌ ... அவருடைய கற்பனைகளையும்‌ 
கட்டளைகளையும்‌ கைக்கொள்ளாமற்‌ போகாதபடிக்கும்‌ எச்சரிக்கையாயிரு 
என்று இஸ்ரவேலரிடம்‌ கூறுகிறார்‌. மேலும்‌ உபாகமம்‌ 8:18ல்‌ அவர்‌, உன்‌ 
தேவனாகிய கர்த்தரை நினைப்பாயாக அவரே .. ஐசுவரியத்தைச்‌ 
சம்பாதிக்றெதற்கான பெலனை உனக்குக்‌ கொடுக்கெவர்‌ என்கிறார்‌. வேறு 
வகையில்‌ சொன்னால்‌, ஓ ஓனங்களே! உங்கள்‌ அனைவருக்கும்‌ ஒரு 
நினைப்பூட்டுதல்‌! இவற்றை நீங்களல்ல, கர்த்தரே செய்தார்‌! இவை அனைத்துமே 
அவரது அற்புதங்கள்‌, இவை தற்செயலாய்‌ நடந்தவை அல்ல! உங்கள்‌ பாதுகாப்பு 
உங்கள்‌ பெலத்தால்‌ அல்ல, அவரிடத்திலிருந்தே வருகிறது என்கிறார்‌ மோசே. 
தேவன்‌ செய்த அற்புதங்களை எல்லாம்‌ - வான மன்னா அருளினது, கன்மலைத்‌ 
தண்ணீர்‌ தந்தது - இவற்றை மோசே மீண்டும்‌ நினைவுபடுத்துகிறார்‌. இவை 
இரண்டும்‌ இல்லாவிட்டால்‌, இஸ்ரவேலர்‌ தங்கள்‌ பெலனைத்‌ 
தக்கவைத்திருக்கவே முடியாது. தேவன்‌ கொடுத்த மன்னா, தண்ணீர்‌ இவை 
இல்லாவிட்டால்‌ அவர்கள்‌ பசியாலும்‌, தாகத்தாலும்‌ வனாந்தரத்தில்‌ 
மடிந்திருப்பார்கள்‌. 

அன்பானவர்களே, தேவ ஜனங்களிடத்திலே இப்படிப்பட்ட குறை 
எந்நாளிலும்‌ இருக்கிறது. மிகுதி இருக்கும்போது மறதி வருகிறது. எல்லாம்‌ 
நலமாய்‌ இருக்கும்போது, நமக்கு செளகரியம்‌ உண்டாவதால்‌ நாம்‌ தேவன்‌ தரும்‌ 
ஆசீர்வாதங்களை மறந்துபோகிறோம்‌. ஆகூர்‌, நீதிமொழிகள்‌ 30:8,9ல்‌ இப்படி 
ஜெபிக்கறொர்‌: நான்‌ பரிபூரணம்‌ அடை றெதினால்‌ மறுதலித்து கர்த்தர்‌ யார்‌ என்று 
சொல்லாதபடிக்கு ... என்‌ படியை எனக்கு அளந்து என்னைப்‌ போஷித்தருளும்‌. 
அவருக்கு அளவுக்கதிகமாய்‌ வசதிகள்‌ பெருகினால்‌ தேவன்மேல்‌ அவர்‌ 
சார்ந்திருக்க மாட்டார்‌ என்று ஆகூருக்குத்‌ தெரிந்திருந்தது. இதையே மோசேயும்‌ 
அறிந்து, இஸ்ரவேலரை எச்சரித்தார்‌. இன்று நம்‌ வாழ்வை ஆராய்ந்து 
பார்ப்போம்‌. வளம்‌ பெருகும்போது தேவனை மறவாமல்‌ இருப்போம்‌: அவரது 
அற்புதங்களை நினைவுகூர்ந்து, அவருக்கு முன்பாக மிகவும்‌ தாழ்மையாய்‌ 
நடப்போம்‌. 
ஜெபம்‌: ஆண்டவரே, அனைத்தும்‌ நலமாயிருக்கும்‌ என்‌ வாழ்வில்‌, மெத்தனமாய்‌ நான்‌ 
இருந்து உம்மை மறக்கக்கூடாது. ஐசுவரியத்தை சம்பாதிக்க பெலன்‌, திறனை நீரே 
எனக்குத்‌ தருகிறீர்‌. எல்லாவற்றிலும்‌ நான்‌ உம்மை சார்ந்து, உமக்கே மகிமை, கனத்தைக்‌ 
கொடுக்க கிருபை தாரும்‌. இயேசுவின்‌ நாமத்தில்‌. ஆமென்‌. 


திங்கள்‌, ஆகஸ்ட்‌ 02 வாசிக்க: கொலோசெயர்‌ 4:6 
உலகத்துக்கு உம்பு 
நீங்கள்‌ பூமிக்கு உப்பாயிருக்கிறீர்கள்‌; ... மத்தேயு 5:13) 


இன்றைய நாட்களில்‌ மிகவும்‌ சாதாரணமாக, விலை மலிவாகக்‌ கிடைக்கிறது 
உப்பு! ஆனால்‌, உலகிலே இயேசு இருந்த நாட்களில்‌ அது மதிப்பு மிக்கதாயிருந்தது. 
கெடாமல்‌ பாதுகாக்க அது பயன்பட்டதால்‌, ஆதிகாலங்களிலே அது மதிப்புமிக்க 
ஒன்றாய்‌ பார்க்கப்பட்டது. குளிரூட்டும்‌ வசதி இல்லாதிருந்த நாட்களிலே, 
இறைச்சியைக்‌ கெடாமல்‌ பாதுகாக்க உப்பு உபயோகப்பட்டது. அந்தக்‌ காலத்து 
மனுஷர்கள்‌ இறைச்சி, மீன்கள்‌ மேல்‌ உப்பை உரசி அவற்றைப்‌ பாதுகாத்து, பின்னர்‌ 
பயன்படுத்துவார்கள்‌. இந்த உப்பு மறைவாய்‌ செயல்படுகிறது. அது கெடாமல்‌ 
பாதுகாக்கிறது என்று நமக்குத்‌ தெரிந்தாலும்‌, அதன்‌ செயல்பாட்டை நாம்‌ 
பார்ப்பதில்லை. கிரேக்கர்கள்‌ உப்பை, காரிட்டாஸ்‌ என்று சொல்லுவார்கள்‌. 
உணவுக்கு ரசி கொடுப்பதால்‌ கிருபை என்று பொருள்படும்படி அப்படிச்‌ 
சொன்னார்கள்‌. கொஞ்சம்‌ உப்பு இத்தனை ருசியை உணவுக்குக்‌ கொடுப்பது மிக 
அதிசயமே! மேலும்‌, உப்பு தாகத்தை உண்டுபண்ணும்‌. நாம்‌ அடிக்கடிக்‌ 
கேள்விப்பட்ட பிரகாரம்‌, குதிரையை நாம்‌ தண்ணீரிடத்தில்‌ கொண்டுசெல்லலாம்‌. 
ஆனால்‌ குடிக்கும்படி செய்யமுடியாது. ஆனால்‌, அது சாப்பிடும்‌ புல்‌, வைக்கோலில்‌ 
சிறிதளவு உப்பைச்‌ சேர்த்தால்‌, குதிரை குடிக்கும்படி தூண்டிவிடுவோம்‌! 


மத்தேயு 5:13ல்‌ இயேசு, நீங்கள்‌ பூமிக்கு உப்பாயிருச்கிறீர்கள்‌ என்று கூறினார்‌. 
அப்படி அவர்‌ சொன்னதன்‌ அர்த்தம்‌ என்ன? தனக்குள்ளிருக்கும்‌ தைரியம்‌, நம்பிக்கை, 
உற்சாகம்‌ மற்றும்‌ கனிவு போன்றவற்றால்‌ ஒரு விசுவாசி, தன்‌ வாழ்விலும்‌, தான்‌ 
வசிக்கும்‌ சமுதாயத்திலும்‌ ஒரு சுவையை உண்டுபண்ணலாம்‌. ஒரு கிறிஸ்தவன்‌ உலகம்‌ 
சீர்கேடு அடையாமல்‌ பாதுகாக்க வேண்டும்‌. சிதைவடையாமல்‌ தடுக்க நாம்‌ 
காரணிகளாய்‌ இருக்கவேண்டும்‌. நமது பரிசுத்த வாழ்வு உலகிலே ஒரு பாதிப்பைக்‌ 
கொண்டுவரும்‌; அதன்‌ விளைவாக ஆவிக்குரிய சிதைவு, தார்மீக சிதைவு 
குறைக்கப்படும்‌. இந்த விழுந்துபோன உலகத்தில்‌, உண்மையை, நன்மையை நாம்‌ 
கெடாதபடிக்கு பாதுகாக்கவேண்டும்‌. நாம்‌ எண்ணிக்கையில்‌ சிறுபான்மையாய்‌ 
இருக்கலாம்‌. ஆனால்‌, பெரும்பான்மை இருந்தால்‌ மட்டுமே நம்மால்‌ விளைவுகளைக்‌ 
கொண்டுவர முடியும்‌ என்ற பொய்க்கு நாம்‌ இடம்‌ கொடுக்கக்கூடாது. 
உப்பைக்குறித்து இயேசு சொன்னவை, இந்நாட்களில்‌ முக்கியத்துவமற்ற, மிக 
மலிவான ஒன்று, நம்‌ எதிர்பார்ப்பைவிட அதிகமாய்‌ சுற்றுச்சூழலைப்‌ பாதிக்கக்கூடும்‌ 
என்பதை நினைவூட்டி உற்சாகப்படுத்துகிறது. அன்பர்களே, கிறிஸ்துவின்‌ 
சீஷர்களான நமக்கு மதிப்புமிக்க பணி ஒன்று உண்டு. நம்மைச்‌ சுற்றியுள்ள 
ஜனங்களிடத்தில்‌ நாம்‌ ஒரு தாக்கத்தைக்‌ கொண்டுவர வேண்டும்‌ என்று தேவன்‌ 
விரும்புகிறார்‌. தார்மீக சிதைவை நாம்‌ குறைக்கவேண்டும்‌; சமுதாயத்தில்‌ சுவை 
கூட்டவேண்டும்‌; இயேசுவைக்குறித்த தாகத்தை பிறரது இருதயங்களில்‌ நாம்‌ 
உண்டாக்கவேண்டும்‌. செய்கிறோமா? 


ஜெபம்‌: ஆண்டவர்‌ இயேசுவே, நிலையான பரிசுத்த வாழ்வை நான்‌ வாழ, பிறர்‌ வாழ்வில்‌ 
உற்சாகத்தையும்‌ சுவையையும்‌ கொண்டுவர எனக்கு உதவும்‌. உமது இனிமையான 
தூய்மையை எனக்குள்‌ வையும்‌. சமுதாயத்துக்கு நான்‌ அதைத்‌ தர, உம்மை அறியும்‌ 
வாஞ்சையை பிறருக்குக்‌ கொடுக்க கிருபை ஈயும்‌. ஆமென்‌. 


செவ்வாய்‌, ஆகஸ்ட்‌ ௦3 வாசிக்க: மத்தேயு 5: 14-16 
இயேசுவுக்காக நான்‌ ஒனிவீசவேன்‌ 
நீங்கள்‌ உலகத்துக்கு வெளிச்சமாயிருக்கிறீர்கள்‌; ... மத்தேயு 5:14) 


நாம்‌ உப்பைக்காட்டிலும்‌ மேலாய்‌ இருப்பது அவசியம்‌; அதாவது நாம்‌ 
ஒளியாய்‌ இருப்பது அவசியம்‌. உலகத்துக்கு ஒளியாய்‌ இருக்கிறோம்‌ நாம்‌, எனவே 
மலைமேல்‌ வைக்கப்பட்டவர்களாய்‌ நாம்‌ இருக்கவேண்டும்‌ என்று மத்தேயு 5:14ல்‌ 
இயேசு, கூறினார்‌. உப்பு மறைவான இடத்தில்‌ வைக்கப்படுகிறது; அமைதியாக 
செயலாற்றுகிறது. ஆனால்‌, ஒளியோ வெளிப்படையாய்‌ செயலாற்றுகிறது; ஒளி நாம்‌ 
காணும்படிக்கு நமக்கு உதவுகிறது; கண்‌ பார்வை தெரிவது ஒளியால்தான்‌. ஒளி 
பார்வையோடு இணைந்திருக்கிறது. ஒளி வெளிச்சம்‌ தருகிறது, வெளிப்படுத்துகிறது, 
வழி நடத்துகிறது, பாதை காட்டுகிறது. ட்வைட்‌ பென்டிகாஸ்ட்‌ என்பவர்‌, ஒளியின்‌ 
இயல்பு பிரகாசிப்பதே. ஒளி என்ற ஒன்று ஒளியில்‌ இல்லை! ஓளி தூரத்திலுள்ள ஒரு 
தட்சத்திரத்திலிருந்து பல ஓளி ஆண்டுகள்‌ பயணித்து வரலாம்‌, ஆனால்‌ அந்த 
தட்சத்திரம்‌ சுடர்விடுவதில்‌ ஓய்ந்துபோவதில்லை; பிரகாசிப்பதை நிறுத்துவதுமில்லை 
என்று எழுதுகிறார்‌. நாம்‌ உலகத்துக்கு ஒளி என்று இயேசு சொன்னார்‌. நாம்‌ 
நமக்குள்ளேயே சுடர்விடக்‌ கூடாது. ஒளியின்‌ தன்மை வெளிச்சம்‌ தருவதும்‌, 
வெளிப்படுத்திக்‌ காட்டுவதுமே. அது மரக்காலுக்குள்‌ ஒளிக்கப்பட்டால்‌ அதனால்‌ 
எவ்வித உபயோகமும்‌ இல்லை. மலையின்மேல்‌ உள்ள பட்டணம்‌ மறைந்திருக்காதது 
போலவே ஒரு மெய்‌ விசுவாசியும்‌ இருக்கிறான்‌ - அவனது ஆத்துமாவிலும்‌ 
சரீரத்திலும்‌ தேவ ஆவி வாசம்‌ செய்வதால்‌, அவன்‌ பிரகாசமாய்‌ சுடர்‌ விடுகிறான்‌. 
சுடர்‌ விடுதல்‌ விசுவாசியின்‌ விருப்பத்துக்கு விடப்படவில்லை. பரலோகத்துக்கு 
நேராய்‌ நடத்தும்‌ பெருவழியையும்‌ பரலோக ராஜாவையும்‌ மற்றவர்கள்‌ 
காணத்தக்கதாக வழியிலே அவர்கள்‌ பிரகாசிக்கவேண்டும்‌. 


உப்பு மற்றும்‌ ஒளியின்‌ உருவகங்களில்‌ ஒரு முக்கிய சிந்தனை உண்டு - அது 
தனித்தன்மை! உலகம்‌ கெட்டு சீர்கேடடைவதால்‌, அதற்கு உப்பு தேவையாக 
இருக்கிறது. உலகம்‌ இருளில்‌ கிடப்பதால்‌ அதற்கு ஒளி தேவையாயிருக்கிறது. 
இயேசுவின்‌ சீஷர்களான நாம்‌ சீர்கேடடைந்து வீணாய்ப்போனால்‌ நம்மால்‌ என்ன 
பிரயோஜனம்‌? உலகத்தோடு நாமும்‌ அமழிந்தபோவோமே. மேலும்‌, 
இருளைப்போலவே நாமும்‌ இருந்தால்‌, உலகத்துக்கு என்னத்தைக்‌ காண்பிப்போம்‌? 
நாம்‌ தாக்கத்தை உண்டாக்க வேண்டுமானால்‌, நமக்குத்‌ தனித்தன்மை வேண்டும்‌. 
அன்பானவர்களே, நமக்குள்ளே இருக்கும்‌ இயேசுவின்‌ வாழ்க்கையை நாமும்‌ வாழ்ந்து 
காட்டுவோம்‌ - உலக வாழ்க்கையைக்‌ காட்டிலும்‌ வித்தியாசமாய்‌, தனித்தன்மையுடன்‌ 
இருக்கும்‌ அந்த வாழ்க்கை இருளிலே பிரகாசிக்கட்டும்‌! எங்கே நாம்‌ 
வைக்கப்பட்டிருக்கிறோமோ அங்கே ஆண்டவருக்காக சீராகவும்‌, மகிழ்ச்சியுடனும்‌ 
பிரகாசிப்போம்‌. 


ஜெபம்‌: பரம தந்தையே, இன்று உலகெங்கும்‌ இருள்‌ கூழ்ந்திருப்பதைப்போல்‌ தெரிகிறது. 
விடியல்‌ வரும்வரை ஒளிவீச எனக்கு உதவும்‌. கார்மேகமும்‌ கடூங்காற்றும்‌ வீசுகின்ற 
வேளையிலும்‌ என்‌ ஒளி நிலையாய்‌ சுடர்‌ விடட்டும்‌. பிறர்‌ வாழ்வில்‌ கூரிய ஒளி பிரகாசிக்க, 
உம்மை நான்‌ பிரதிபலிக்க உதவும்‌. ஆமென்‌. 


புதன்‌, ஆகஸ்ட்‌ 04 வாசிக்க: தீத்து 2: 11-14 
இச்சையடக்கம்‌, சிறந்த குணாதிசயங்களில்‌ ஒன்று 


... இத்தனை பெரிய பொல்லாங்குக்கு உடன்பட்டு, தேவனுக்கு விரோதமாய்ப்‌ 
பாவம்‌ செய்வது எப்படி? (ஆதியாகமம்‌ 39:9) 


திருமண உறவுக்கப்பாற்பட்டு பாலியல்‌ உறவு கொள்வதை ஆதரித்துப்‌ 
பேசுபவர்களை இந்நாட்களில்‌ நாம்‌ அதிகம்‌ பார்க்கிறோம்‌. பிசாசு கொண்டுவரும்‌ 
இப்படிப்பட்ட பொய்கள்‌ நம்மை இமுக்கக்கூடாது. விபச்சாரம்‌ தேவ பார்வையில்‌ ஒரு 
பாவமே. விபச்சாரமும்‌ வேசித்தனமும்‌ தூய்மையான ஆற்றைச்‌ சாக்கடையாய்‌ மாற்றி, 
சுயாதன மனுஷரை அடிமைகளாக்குறெது என்கிறார்‌ வாரன்‌ வியர்ஸ்பீ. எது 
இனிமையாகத்‌ தொடங்குறெதோ அது சீக்கிரம்‌ விஷமாக மாறிவிடும்‌. போத்திபாரின்‌ 
மனைவியினது விருப்பத்துக்கு இணங்கி தன்‌ தூய்மையை தான்‌ தியாகம்‌ செய்யக்கூடாது 
என யோசேப்பு தன்‌ இருதயத்தில்‌ தீர்மானித்தான்‌. நாளுக்கு நாள்‌ போத்திபார்‌ மனைவி 
கொண்டுவந்த சோதனைப்‌ போரில்‌ விழாமலிருக்க அவனுக்கு அதிகத்‌ துணிவு இருந்தது. 
அவள்‌ அவனைக்‌ கவர்ந்திழுக்க முயற்சித்தபோது, அவள்‌ விருப்பத்துக்கு இணங்காதது 
ஏன்‌ என்பதைத்‌ தெளிவாக விளக்கினான்‌ யோசேப்பு. முதலாவது, அவள்‌ தன்‌ 
எஜமானனாகிய இன்னொருவனுடைய மனைவி. இரண்டாது, எஜமானன்‌ அவனை 
உண்மையுள்ளவன்‌ என்று எண்ணினபடியால்‌ அவனது நம்பிக்கைக்குத்‌ தான்‌ குந்தகம்‌ 
விளைவிக்கக்‌ கூடாது என்றான்‌ யோசேப்பு. மூன்றாவது, போத்திபாரின்‌ வீட்டில்‌ ஒருவரும்‌ 
இதுகுறித்து அறியாவிட்டாலும்‌, தேவனுக்குத்‌ தெரியும்‌, அவர்‌ துக்கப்படுவார்‌ என்றான்‌ 
யோசேப்பு. அவள்‌ சொற்படி செய்வது பெரிய பொல்லாங்கு என்று கருதினான்‌ 
யோசேப்பு. (ஆதியாகமம்‌ 39:9) எனினும்‌ எந்தவித விளக்கத்தாலும்‌ போத்திபாரது 
மனைவியின்‌ இச்சையைத்‌ தணிக்கமுடியவில்லை. எப்படியாகிலும்‌ யோசேப்பைத்‌ தன்‌ 
வலையில்‌ போட்டுக்கொள்ள தகுந்த சந்தர்ப்பத்தை அவள்‌ எதிர்பார்த்திருந்தாள்‌. ஒருநாள்‌ 
அவனது வஸ்திரத்தை அவள்‌ பற்றிப்‌ பிடித்தபோது, யோசேப்பு ஒரு நொடிப்பொழுதும்‌ 
தாமதிக்காமல்‌, தன்‌ வஸ்திரத்தை விட்டு வெளியே ஓடிப்போனான்‌. ஒரு போதகர்‌ 
இப்படிச்‌ சொன்னார்‌: யோசேப்பு தன்‌ வஸ்திரத்தை இழந்தான்‌. ஆனால்‌ தன்‌ குணத்தைத்‌ 
காத்துக்கொண்டான்‌. ஓடிப்போதல்‌ கோழைத்தனத்தின்‌ அடையாளமாயிருந்தாலும்‌, சில 
வேளை யோசேப்பின்‌ வாழ்வில்‌ ஏற்பட்டதுபோல, துணிச்சலுக்கும்‌ நேர்மைக்கும்‌ 
அடையாளமாகவும்‌ அது இருக்கும்‌! 

அன்பானவர்களே, இச்சையடக்கம்‌, நம்‌ குணத்தைக்‌ கட்டுவிக்க மிகவும்‌ 
தேவையான ஒன்று. நீதிமொழிகள்‌ 25:28, தன்‌ ஆவியை அடக்காத மனுஷன்‌ மதிலிடிந்த 
பாழான பட்டணம்போலிருக்றொன்‌ என்கிறது. நியாயாதிபதிகள்‌ 16:23-31ல்‌, தன்‌ 
இச்சையை நிறைவேற்ற சிம்சோன்‌ தன்‌ சரீரத்தைப்‌ பயன்படுத்திக்கொண்டான்‌ எனறு 
நாம்‌ வாசிக்கிறோம்‌. அதன்‌ விளைவு, இடிந்து விழுந்த கட்டிட இடிபாடுகளுக்குள்‌ புதைந்து 
வாழ்வை முடித்துக்கொண்டான்‌ அவன்‌! மாறாக, தான்‌ சோதிக்கப்பட்டபோது யோசேப்பு 
கடும்‌ சுயக்கட்டுப்பாட்டைக்‌ கடைப்பிடித்து இறுதியில்‌ ஆட்சிப்‌ பொறுப்பில்‌ அமர்ந்தான்‌. 
தூய்மை, தேவ பயம்‌, இச்சையடக்கம்‌ என்ற சுயக்கட்டுப்பாட்டிலே நாமும்கூட 
யோசேப்பை மாதிரியாகக்‌ கொண்டு வாழ விரும்புவோம்‌. 
ஜெபம்‌: ஆண்டவரே, சாத்தானது வஞ்சனையில்‌ நான்‌ சிக்கி, என்‌ தூய்மையை 
இழந்துவிடாமல்‌, என்‌ குணத்தைக்‌ காத்துக்கொள்ள உதவும்‌. பாவ இச்சைகளை 
நிறைவேற்ற, என்‌ பரிசுத்தத்தை பலிகொடுத்து, பாவத்துக்கு அடிமையாகாமல்‌ காரும்‌. 
உமக்குப்‌ பயந்து, தீமையை விட்டூ விலக எனக்கு உதவும்‌. ஆமென்‌. 


வியாழன்‌, ஆகஸ்ட்‌ ௦5 வாசிக்க: ஆதியாகமம்‌ 39:1-20 
பாடுபட நேர்ந்தாலும்‌, தேவனுக்கு உண்மையாயிரு 


பாலியத்துக்குரிய இச்சைகளுக்கு நீ விலகியோடி, சுத்த இருதயத்தோடே 
கர்த்தரைத்‌ தொழுதுகொள்‌... 2 தீமோத்தேயு 2:22) 


யோசேப்பு தமக்கு உண்மையுள்ளவனாய்‌ இருக்கிறானா என்பதை 
போத்திபாரின்‌ மனைவி மூலம்‌ தேவன்‌ பரீட்சித்தார்‌. அழகுள்ளவனான 
யோசேப்பை அவள்‌ பாவம்‌ செய்யத்‌ தூண்டியபோது, அது தேவனுக்கும்‌, 
எஜமானுக்கும்‌ விரோதமாக செய்யும்‌ பாவம்‌ எனக்‌ கூறி, விருப்பத்துக்கு இணங்க 
மறுத்தான்‌. மயக்குகிற அவளுக்கு அருகாமையில்‌ இருப்பதை நிராகரிக்க அவன்‌ 
விவேகத்துடன்‌ ஞானமாய்‌ முடிவெடுத்தான்‌. யோசேப்பு தன்‌ விருப்பத்தை 
மறுத்துவிட்டதால்‌ கோபப்பட்ட போத்திபாரின்‌ மனைவி, அவன்‌ தன்னை 
பலாத்காரம்‌ செய்ததாகப்‌ பொய்க்‌ குற்றம்‌ சாட்டினாள்‌. யோசேப்பின்‌ 
வஸ்திரத்தை வேலைக்காரருக்கும்‌, போத்திபாருக்கும்‌ காட்டி, அவன்‌ தன்னிடம்‌ 
விபச்சாரம்‌ செய்ய முயற்சித்தான்‌ என்று குற்றம்‌ சாற்றினாள்‌. இங்கே 
யோசேப்பின்‌ வஸ்திரம்‌ இரண்டாவது முறையாக அவன்மேல்‌ குற்றம்சாட்டப்‌ 
பயன்படுத்தப்பட்டது. ஆதியாகமம்‌ 37:31-33ல, யோசேப்பின்‌ சகோதரர்‌ 
அவனைக்‌ குழியில்‌ போட்டு, அவன்‌ வஸ்திரத்தை ஆட்டு இரத்தத்தில்‌ 
தோய்த்து, அவன்‌ தகப்பனார்‌ நம்பும்படியாக அதை அவருக்குக்‌ காட்டி, ஒரு 
காட்டு மிருகம்‌ அவனை கொன்றுபோட்டது என்று கூறியதை வாசிக்கிறோம்‌. 
இரண்டிலுமே, யோசேப்பு ஒரு பாவமும்‌ செய்யாமல்‌, தேவனை உண்மையாய்‌ 
சேவை செய்ததைக்‌ காண்கிறோம்‌. இரண்டிலுமே யோசேப்பு சிறையில்‌ 
தள்ளப்பட்டான்‌. இந்த நிகழ்வுகள்‌ தேவனுக்கு உண்மை ஊழியன்‌ யோசேப்பு 
என்பதைக்‌ காட்டுகிறது. தன்‌ பதினேழாம்‌ வயதில்‌ தான்‌ கண்ட செழுமைச்‌ 
சொப்பனங்களை நினைவில்‌ வைத்து, தேவன்‌ நிச்சயம்‌ அதை நிறைவேற்றுவார்‌ 
என்று நம்பி தேவனுக்கு உண்மையுள்ளவனாய்‌ இருந்தான்‌. போத்திபார்‌ 
இல்லத்தில்‌ உயர்ந்த அதிகாரத்தில்‌ வைக்கப்பட்ட போதும்‌, மனுஷரைப்‌ 
பிரியப்படுத்தாமல்‌ தேவனுக்குப்‌ பயந்து வாழ்ந்தான்‌. 

அன்பானவர்களே, தனக்காக மகத்தானதொன்றை வைத்திருக்கிறார்‌ 
தேவன்‌ என யோசேப்பு உறுதியாய்‌ நம்பினதால்‌, அவன்‌ போத்திபாரின்‌ மனைவி 
மூலம்‌ வந்த சோதனைக்கு ஆளாகவில்லை. பாவ இச்சைகளுக்காக தேவன்‌ 
வைத்திருக்கும்‌ ஆசீர்வாதத்தை தூக்கி எறிய அவன்‌ விரும்பவில்லை. தான்‌ 
உண்மையாயிருந்ததினால்‌ அவன்‌ பட்ட பாடுகளை பொருட்படுத்தவும்‌ இல்லை. 
அவன்‌ தேவன்‌ வைத்த பரீட்சையில்‌ வெற்றி பெற்றான்‌. நம்முடைய நிலை 
இன்று எப்படி இருக்கிறது? 
ஜெபம்‌: ஆண்டவரே, நீர்‌ அவனை ஒரு சிறந்த பணிக்கென அழைத்தீர்‌ என்று யோசேப்பு 
நம்பினதால்‌, இழிவான இச்சைகளுக்கு அவன்‌ இடம்‌ தரவில்லை. பல துன்பங்களை 
அனுபவித்தபோதும்‌ உமக்குப்‌ பயந்து, உண்மையாய்‌ இருந்தான்‌. நான்‌ பாடுபட்டாலும்‌ 
உமக்கு உண்மையாய்‌ இருக்க உதவும்‌. ஆமென்‌. 


வெள்ளி, ஆகஸ்ட்‌ 06 வாசிக்க: ஆதியாகமம்‌ 39: 20-23 
கர்த்தர்‌ என்னோழடருப்பதால்‌ நான்‌ அசைக்கப்ப௫வதில்லை 
தீங்குநாளில்‌ அவர்‌ என்னைத்‌ தம்முடைய கூடாரத்தில்‌ மறைத்து ... 
(சங்கீதம்‌ 27:5) 


போத்திபாரின்‌ வீட்டு சிறையிலே யோசேப்பு இரண்டு வருடம்‌ 
செலவிட்டது அவனது வாழ்வின்‌ இருண்ட காலம்‌. ஆனால்‌, மனுஷருக்கு 
சாதாரணமாய்‌ வரும்‌ பொதுவான உணர்ச்சி யோசேப்பிடத்திலும்‌ இருந்தது 
என்று எங்குமே சொல்லப்படவில்லை. மாறாக, எப்படி விரக்தி, மனச்சோர்வை 
மேற்கொள்வது என்ற சிறந்த பாடத்தை அவனது வாழ்விலிருந்து நாம்‌ 
கற்கிறோம்‌. பிரதிகூல சூழ்நிலைகளைத்‌ தாங்கும்‌ சக்தியை யோசேப்பு பெற 
முதலாவதாக உதவியது தன்‌ துன்ப வேளையிலும்‌ தேவன்‌ தன்னோடிருக்கிறார்‌ 
என்ற அவனது உறுதியான, அசைக்கமுடியாத நம்பிக்கை. தேவன்‌ 
யோசேப்போடே இருந்தபடியால்‌ போத்திபார்‌ வீட்டிலே அவன்‌ 
காரியசித்தியுள்ளவனானான்‌ என்கிறது ஆதியாகமம்‌ 39:2, சிறைச்சாலையிலும்‌ 
கர்த்தர்‌ அவனோடு இருந்தார்‌ என்று 21,23ம்‌ வசனங்கள்‌ சந்தேகமின்றி 
கூறுகிறது. கர்த்தர்‌ யோசேப்போடே இல்லாதிருந்தால்‌, சிறையிலும்‌ யோசேப்பு 
அவருடன்‌ ஐக்கியத்துடன்‌ நடவாதிருந்தால்‌, அவனால்‌ சொப்பனங்களுக்கு 
அர்த்தம்‌ கூற முடிந்திருக்காது. ஆனால்‌, இந்நாட்களில்‌, போதுமான அளவ 
விசுவாசம்‌ இருந்தால்‌, விசுவாசிகள்‌ பாடுகளுக்கு உட்படமாட்டரர்கள்‌; 
ஏனெனில்‌, இடுக்கண்களிலிருந்தும்‌ வேதனைகளிலிருந்தும்‌ இயேசுவின்‌ மரணம்‌ 
விடுதலை தந்துவிட்டது என்ற போதனை கிறிஸ்தவர்களுக்குக்‌ 
கொடுக்கப்படுவது வருத்தத்திற்குரியதே! உற்சாகப்படுத்தும்‌ கோட்பாடாக இது 
தோன்றினாலும்‌, சிலவேளைகளில்‌ பாதகமான விளைவுகளை உருவாக்கிவிடும்‌. 
தன்‌ கஷ்டங்களிலிருந்து உடனடியாக விடுதலை கிடைத்துவிடும்‌ என்று 
யோசேப்பு நினைத்திருந்தால்‌, அவனது விசுவாசம்‌ உருக்குலைந்து போயிருக்கும்‌. 
தனக்கு தேவனோடுள்ள உறவைக்குறித்து அவன்‌ வினா எழுப்பி, அவர்‌ 
இருக்கிறாரா இல்லையா என்றும்‌ கேட்டிருப்பான்‌. அதிர்ஷ்டவசமாக, சகல 
ஞானமும்‌, சகல அன்பும்‌ கொண்ட, சகல வல்லமை மிக்க தேவன்‌ அவர்‌ என 
யோசேப்பு நம்பினான்‌! அவன்‌ சேவிக்கும்‌ தேவன்‌ கடினமான, விருப்பமற்ற 
சூழ்நிலைகளில்‌ அவனை வைத்தாலும்‌, அவற்றைத்‌ தாங்கத்தக்கதாக, தம்‌ 
கிருபையை போதுமான அளவுக்கு அவனுக்கு அளித்தார்‌! 

அன்பானவர்களே, இருள்சூழ்ந்த நாட்களிலும்‌ சாட்சிகொடுத்த 
யோசேப்பினது வாழ்க்கையின்‌ எத்தனை அழகான நினைவூட்டல்‌ இது! 
நீதிமானும்‌ பாடுகளுக்கு உட்படுவான்‌. அந்தப்‌ பாடுகள்‌ தேவனுடைய 
சித்தத்துக்குட்பட்டு, அவரது திட்டத்தை நிறைவேற்றுகிறதாய்‌ இருக்கிறது 
என்று அது நமக்கு நினைப்பூட்டுகிறது. நான்‌ உன்னைவிட்டு விலகுவதுமில்லை, 
உன்னைக்‌ கைவிடுவத.மில்லை என்ற தேவனுடைய வாக்குத்தத்தத்தை எண்ணி, 
பாடுபடும்‌ ஆத்துமாவுக்கு ஆறுதலைக்‌ கொண்டுவருவோம்‌. (உபாகமம்‌ 31:6, 
யோசுவா 1:5, எபிரெயர்‌ 13:5) 
ஜெபம்‌: ஆண்டவரே, வேதனை துன்பம்‌ வரும்போது, விசுவாசத்தில்‌ ஏதோ குறை உண்டூ 
என்று நான்‌ எண்ணக்கூடாது. யோசேப்பின்‌ சாட்சி, பாடுகள்‌ மத்தியிலும்‌ நீர்‌ என்னோடு 
இருக்கிறீர்‌. உம்‌ திட்டத்தை என்‌ மூலம்‌ நிறைவேற்ற நீர்‌ அவற்றைத்‌ தருகிறீர்‌ என 
உற்சாகமூட்டுகிறது. தாங்கும்‌ கிருபையை எனக்கும்‌ தாரும்‌. ஆமென்‌. 


சனி, ஆகஸ்ட்‌ 07 வாசிக்க: சங்கீதம்‌ 146:1-10 
வாழ்க்கைப்‌ பாடம்‌ போதித்த சிறையே யோசேப்பின்‌ பன்ணி 


பிரபுக்களையும்‌, இரட்சிக்கத்திராணியில்லாத மனுபுத்தீரனையும்‌ 
நம்பாதேயுங்கள்‌. (சங்கீதம்‌ 146:3) 


யோசேப்பு சிறையில்‌ இருந்தபோதும்‌, சிறை அதிகாரியின்‌ கண்ணில்‌ தயை 
கிடைக்கச்‌ செய்தார்‌ தேவன்‌. அவன்‌ யோசேப்பை சிறைக்‌ கைதிகளின்‌ கண்காணியாக 
வைத்தான்‌. போத்திபாரைப்‌ போலவே, சிறை அதிகாரியும்‌ சகலத்தையும்‌ 
யோசேப்பின்‌8ழ்‌ ஒப்படைத்தான்‌. அவன்‌ கைகளில்‌ காரிய சித்தி இருப்பதை அவன்‌ 
கண்டான்‌. ஏன்‌ யோசேப்பை நியாயமற்ற முறையில்‌ மற்றவர்கள்‌ நடத்தி, 
சிறைச்சாலையில்‌ இருக்கும்படி கர்த்தர்‌ விட்டார்‌ என்று நாம்‌ ஆச்சரியப்படலாம்‌. 
அவனுடைய குணங்களைக்‌ கட்டியெழுப்பி, அவனுக்கென்று எதிர்காலத்தில்‌ தாம்‌ 
வைத்திருக்கும்‌ பணிக்கென அவனைத்‌ தயார்ப்படுத்தவே தேவன்‌ அப்படிச்‌ செய்தார்‌. 
முதலாவது, மிக முக்கியமாய்‌ கர்த்தருக்குக்‌ காத்திருப்பதை அவன்‌ கற்றுக்கொண்டான்‌. 
பானபாத்திரக்காரன்‌ சொப்பனத்தை யோசேப்பு விளக்கியிருந்தபோதிலும்‌, 
இவனைக்குறித்து பார்வோனிடம்‌ நன்மையாய்ப்‌ பேச அவன்‌ மறந்துபோனான்‌. 
இரண்டு ஆண்டுகாலம்‌ யோசேப்பு சிறையில்‌ இருக்க நேரிட்டது. ஆயினும்‌, 
யோசேப்பு நம்பிக்கையுடனும்‌ பொறுமையுடனும்‌ கர்த்தருடைய நேரத்துக்காகக்‌ 
காத்துக்‌ கொண்டிருந்தான்‌. அறிவர்‌ மார்ட்டின்‌ லாயிட்‌ ஜோன்ஸ்‌, தயாராவதற்கு 
முன்னரே ஓருவன்‌ வெற்றியடைந்தால்‌ அது துயரமே என்கிறார்‌. தேவனது 
நேரத்துக்குக்‌ காத்திராமல்‌ வேகமாய்‌ முன்னேறிச்‌ சென்று, தங்கள்‌ இலக்கை துரிதமாய்‌ 
அடைய முயற்சி செய்த அநேக ஊழியர்கள்‌ விசனமடைந்தனர்‌. தேவனுடைய 
வாக்குத்தத்தங்களை விசுவாசத்தாலும்‌, பொறுமையினாலுமே நாம்‌ 
சுதந்தரித்துக்கொள்ளமுடியும்‌. இரண்டாவது, தேவனை முழுமையாய்‌ நம்ப 
சிறையிலே யோசேப்பு கற்றுக்கொண்டான்‌. பானபாத்திரக்காரன்‌ தான்‌ கூறியதை 
முற்றிலும்‌ மறந்துவிட்டதை உணர்ந்தபோது, மனுஷர்பேரில்‌ நம்பிக்கை வைப்பது 
விருதா என்று யோசேப்பு கற்றுக்கொண்டான்‌. அவன்‌, பிரபுக்களையும்‌ 
இரட்சிக்கத்திராணியில்லாத மனுபுத்திரரை நம்புவதைவிட, தேவன்மேல்‌ நம்பிக்கை 
வைப்பது நல்லது என்று கற்றுக்கொண்டான்‌. மூன்று, சொப்பனங்களின்‌ அர்த்தத்தைச்‌ 
சொல்ல யோசேப்பு சிறையிலே கற்றான்‌. அதுவரை, தான்‌ கண்ட 
சொப்பனங்களைக்குறித்து யோசித்துக்கொண்டிருந்த யோசேப்பு, இப்போது 
முதன்முறையாக மற்றவர்களின்‌ சொப்பனங்களுக்கு விளக்கம்‌ சொன்னான்‌! இப்படி 
அவன்‌ செய்ய, தேவனோடு கொண்டிருந்த நெருங்கிய ஐக்கியமே காரணம்‌. 
சந்தேகமின்றி தேவன்தாமே அவனுக்கு பானபாத்திரக்காரன்‌, சுயம்பாகியின்‌ 
சொப்பனங்களை விளக்குவதற்கான ஞானத்தைக்‌ கொடுத்தார்‌! 


அன்பர்களே, ராஜரீகக்‌ கர்த்தர்‌ நம்‌ வாழ்வில்‌ அனைத்தையும்‌ தம்முடைய 
நேரத்தில்‌ அழகாகச்‌ செய்கிறார்‌. எனவே, பாதக சூழலிலும்‌, நாம்‌ 
பொறுமையிழக்காமல்‌, கர்த்தருக்குக்‌ காத்திருக்கக்‌ கற்றுக்கொண்டு, நம்மை அவர்‌ 
தகுந்த நேரத்தில்‌ விடுவிப்பார்‌ என முழுமையாய்‌ நம்புவோம்‌. 


ஜெபம்‌: தகப்பனே, காத்திருக்கும்‌ காலம்‌, வாக்குத்தத்தத்தைப்‌ பிடித்துக்கொள்ள எனக்கு 
உதவும்‌. பொறுமையிழக்காமல்‌, என்‌ ஜெபத்துக்கு பதில்‌ உமது நேரத்தில்‌ தருவீர்‌ என்று 
உம்மை நம்ப உதவும்‌. மனுஷரில்‌ சாராமல்‌ உம்மில்‌ நம்பிக்கை வைக்க உதவும்‌. நீரே என்‌ 
விடுதலை நாயகர்‌. இயேசுவின்‌ மூலம்‌. ஆமென்‌. 


ஞாயிறு, ஆகஸ்ட்‌ 08 வாசிக்க: ஆதியாகமம்‌ 41: 37-44 
வறுமையிலிருந்து செமுறை 


பார்வோன்‌ யோசேப்பை நோக்கி: நான்‌ பார்வோன்‌; ஆனாலும்‌ 

எகீப்துதேசத்திலுள்ளவர்களில்‌ ஒருவனும்‌ உன்‌ உத்தரவில்லாமல்‌ தன்‌ கையையாவது தன்‌ 
காலையாவது அசைக்கக்கூடாது என்றான்‌. ஞஒதியாகமம்‌ 41:44) 

இரண்டு வருடம்‌ கடந்தபின்னும்‌ யோசேப்பு சிறையில்தான்‌ இருந்தான்‌: 
தேவனை நம்பி, ஏதாவது நடக்கும்‌ என்று காத்திருந்தான்‌. நடக்கத்‌ 
தொடங்கினபோது, துரிதமாக காரியங்கள்‌ நடைபெற்றன! தேவன்‌ 
பார்வோனுக்கு இரு சொப்பனங்களைக்‌ கொடுத்தார்‌. அவை அவனைக்‌ 
கலங்கப்பண்ணின. அவனது மந்திரவாதிகளாலும்‌ அவற்றை 
விளக்கமுடியவில்லை. அதே வேளையில்‌ தேவன்‌ வேறொரு காரியம்‌ செய்தார்‌. 
இரண்டு ஆண்டுகளுக்கு முன்‌ சிறையில்‌ தனக்கு நேர்ந்த காரியத்தை - எப்படி 
தன்‌ சொப்பனத்தை யோசேப்பு விளக்கினான்‌. எப்படி அது அப்படியே நடந்தது 
- என்பதை பானபாத்திரக்காரன்‌ நினைவுகூரும்படிச்‌ செய்தார்‌. அதன்‌ 
விளைவாகப்‌ பார்வோனிடம்‌ யோசேப்பு அழைத்துவரப்பட்டான்‌. பார்வோன்‌ 
குன்‌ சொப்பனங்களை அவனிடம்‌ கூறியபோது, சொப்பனத்தை 
விளக்குவதற்கான கனத்தை யோசேப்பு எடுக்காமல்‌ தேவனுக்கு மகிமை 
செலுத்தும்படி, ஜீவனுள்ள மெய்‌ தேவனுக்கு முன்‌ தன்னைத்‌ தாழ்த்தினான்‌. 
பார்வோனின்‌ சொப்பனங்களை விளக்க மட்டுமல்ல, அதற்கான 
ஆலோசனைகளையும்‌ கொடுப்பதற்கு தேவன்‌ யோசேப்பைப்‌ 
பயன்படுத்தினார்‌. அவனது மனப்பாங்கும்‌, சொப்பனங்களை விளக்க 
அவனுக்கிருந்த திறமையும்‌, பிரச்சனைக்கு தீர்வு காண அவன்‌ சொன்ன 
ஞானமான ஆலோசனையும்‌ பார்வோனை அதிகம்‌ ஈர்த்தது. அரண்மனைக்கு 
அதிகாரியாய்‌ வைத்து, எகிப்திலே தனக்கடுத்த அதிகாரத்தை அவனுக்குக்‌ 
கொடுத்தான்‌ பார்வோன்‌. அதிகாரத்துக்கு அடையாளமான தன்னுடைய 
முத்திரை மோதிரத்தைக்‌ கழற்றி யோசேப்பின்‌ விரல்களில்‌ அணிவித்தான்‌ 
அவன்‌. இரதத்தில்‌ அவனை ஏற்றி, அவனுக்கு முன்பாகத்‌ தெண்டனிட்டுப்‌ 
பணியுங்கள்‌ என்று கூற மனுஷனை அனுப்பித்து, ஜனங்கள்‌ தன்னைத்‌ 
தொழுதுகொள்வதுபோல அவனையும்‌ தொழுதுகொள்ளச்‌ செய்தான்‌. 

அன்பானவர்களே, தாழ்விலிருந்து உயர்வு என்று யோசேப்பின்‌ 
வாழ்வைக்குறித்துச்‌ சொல்லத்‌ தோன்றுகிறதல்லவா? இவை அனைத்தும்‌ 
தேவனாலே ஆயிற்று. ராஜரீகக்‌ கர்த்தரால்‌ மட்டுமே ஒரு அடிமையை எகிப்தின்‌ 
பிரதம மந்திரியாய்‌ ஆக்கமுடியும்‌. மனுஷரின்‌ பார்வையில்‌ யோசேப்பு தன்‌ 
சகோதரர்‌ கையிலும்‌, போத்திபார்‌ மனைவி கையிலும்‌ அநீதியாய்‌ 
நடத்தப்பட்டான்‌. ஆனால்‌, தேவனுடைய பார்வையில்‌ இவை எல்லாம்‌, 
யோசேப்பைப்‌ பயிற்றுவிக்கவும்‌, தேவன்‌ கொடுக்கும்‌ பணிக்கு 
குயார்ப்படுத்தவுமே கொடுக்கப்பட்டன. நாம்‌ சந்திக்கும்‌ கடினமான 
காரியங்களைக்‌ கண்டு சோர்ந்துபோக வேண்டாம்‌. அவற்றைத்‌ தாண்டி 
பார்வையைச்‌ செலுத்தி, தெய்வீகக்‌ கண்ணோட்டத்தைக்‌ காண்போம்‌. 
அப்போது, எல்லாவற்றிலும்‌ தேவ கரத்தைப்‌ பார்த்து, அனைத்தையும்‌ அவர்‌ 
நன்மையாய்‌ முடியப்பண்ணுகிறார்‌ என்று உணர்வோம்‌. 
ஜெபம்‌: ஆண்டவரே, அடிமையான யோசேப்பு பதின்மூன்று வருடங்களில்‌ எகிப்தின்‌ 
பிரதம மந்திரியாய்‌ உயர்ந்தது ஆச்சரியமே! இதற்குக்‌ காரணம்‌, அவன்‌ உமக்கு முன்பாக 
தாழ்மையாய்‌ இருந்து, உம்மை நம்பி, உம்‌ நேரத்துக்குக்‌ காத்திருந்ததே ஆகும்‌. அந்த 
மாதிரியை நானும்‌ பின்பற்ற உதவும்‌. ஆமென்‌. 


திங்கள்‌, ஆகஸ்ட்‌ 09 வாசிக்க: ஆதியாகமம்‌ 45: 1-11 
நிபந்தனையற்ற அன்பும்‌ மன்னிப்பும்‌ 
சகோதரன்‌ செய்த தப்பிதங்களை மனப்பூர்வமாய்‌ மன்னியுங்கள்‌. 
மத்தேயு 18:35) 

எந்தக்‌ கதையிலும்‌ உச்சக்கட்டம்‌ என்ற ஒன்று இருக்கும்‌. யோசேப்பின்‌ 
கதையிலும்‌ ஒரு உச்சக்கட்டம்‌ இருந்தது. யோசேப்பு தான்‌ யார்‌ என்பதை தன்‌ 
சகோதரருக்கு தன்னை எப்படி வெளிப்படுத்தினான்‌ என்பதை ஆதியாகமம்‌ 45ல்‌ 
நாம்‌ வாசிக்கிறோம்‌. தன்‌ சகோதரரின்‌ பொறாமை மற்றும்‌ விரோதத்தால்‌ 
யோசேப்பு தன்‌ குடும்பத்தைப்‌ பிரிந்து இருபத்து இரண்டு ஆண்டுகள்‌ 
கடந்துவிட்டன. அந்த நாட்களில்‌ யோசேப்பு பல சோதனைகளைச்‌ சகிக்க 
நேரிட்டாலும்‌, தேவன்‌ எப்போதும்‌ அவனோடிருந்தார்‌. பஞ்சக்‌ காலத்தில்‌ 
அவனது சகோதரர்‌ தானியத்தை வாங்க எகிப்துக்கு வந்த சமயம்‌, யோசேப்பு 
அவர்களை அடையாளம்‌ கண்டுகொண்டபோதும்‌ அவர்கள்‌ அவனை 
அடையாளம்‌ கண்டுகொள்ளவில்லை. பலவிதமாய்‌ பலமுறை அவன்‌ அவர்களை 
சோதித்துப்பார்த்தும்‌, அவர்களது இருதய மாற்றத்தை அவன்‌ கண்டு, 
அவர்களுக்குத்‌ தன்னை வெளிப்படுத்த தானே தீர்மானித்தான்‌. 
அவனுக்குள்ளிருந்த தேவ ஆவியானவர்‌ அவர்கள்‌ செய்த தவற்றை மன்னிக்கின்ற 
கிருபையை அவனுக்குக்‌ கொடுத்தார்‌. நான்தான்‌ யோசேப்பு என்று அவன்‌ 
கூறியபோது, அதிர்ச்சியடைந்த அவர்கள்‌ ஒன்றும்‌ பேசமுடியாமல்‌ திகைத்து 
நின்றனர்‌. யோசேப்பு இரக்கத்துடன்‌ அவர்களிடம்‌, என்‌ கிட்ட வாருங்கள்‌ 
என்றான்‌. எத்தனை மாபெரும்‌ தருணம்‌! தன்னை அடிமையாக 
விற்றுப்போட்ட மனுஷரிடம்‌ யோசேப்பு எப்படி இத்தனை அன்போடு 
பேசக்கூடும்‌! யோசேப்பு அவர்களைக்‌ கண்டிக்கவில்லை, செய்தவற்றுக்காக விரல்‌ 
நீட்டி அவர்களைக்‌ குற்றப்படுத்தவில்லை. அவன்‌ கோபமாய்‌ உள்ளான்‌ என்று 
அவர்கள்‌ நினைக்க அவன்‌ சந்தர்ப்பமே தரவில்லை. அவனது பேச்சும்‌ 
அணுகுமுறையும்‌ தன்‌ சகோதரருடைய நலனைக்குறித்தே இருந்தது. 

யோசேப்பின்‌ வாழ்க்கை இயேசு கிறிஸ்துவை அழகாய்ப்‌ படம்‌ பிடித்துக்‌ 
காட்டுகிறது. இயேசுவைப்போலவே யோசேப்பும்‌, தன்‌ தகப்பனால்‌ 
நேசிக்கப்பட்டான்‌. ஆனால்‌ சகோதரர்களால்‌ நிராகரிக்கப்‌ பட்டான்‌. செய்யாத 
குற்றத்திற்காக கண்டிக்கப்பட்டான்‌. அவனையும்‌, அவனது இரக்கமான 
செயல்களையும்‌ மறந்தவர்களுக்கும்‌ அவன்‌ சேவை செய்தான்‌. தனக்கு எதிராய்‌ 
செயல்பட்ட வர்களை மன்னித்தான்‌. அவர்களது தீய செயல்களை அவர்களுக்கு 
எதிராய்‌ ஒருபோதும்‌ நிறுத்தவில்லை. தன்‌ வாழ்வில்‌ யோசேப்பு அனுபவித்தவை 
அவனை அதிகம்‌அதிகமாய்‌ இயேசுவைப்போல்‌ மாற்றிற்று. அன்பானவர்களே, 
அதைத்தான்‌ தேவன்‌ நம்மிடமும்‌ விரும்புகிறார்‌. நாமும்‌ அவருடைய 
குமாரனின்‌ சாயலாக மாறவேண்டும்‌ என்பதுதான்‌ அவர்‌ விருப்பம்‌. (ரோமர்‌ 
8:29) எனவே, தேவன்‌ நமக்காக வைத்திருக்கும்‌ நோக்கத்திற்கு விரோதமாய்‌ 
நாம்‌ செயல்படாமல்‌, நமது பாடுகளும்‌ சோதனைகளும்‌ நம்‌ 
எஜமானனைப்போல நம்மை மாற்ற அனுமதிப்போம்‌. 
ஜெபம்‌: ஆண்டவரே, யோசேப்பு தன்‌ சகோதரரை தன்‌ இருதயத்திலிருந்து மன்னித்தான்‌. 
அவர்களிடம்‌ அவன்‌ காழ்ப்பு காட்டாமல்‌, சிறந்ததைக்‌ கொடூத்தான்‌. அவர்களைக்‌ 
கரிசனையுடன்‌ போஷித்தான்‌. அதுபோன்ற நிபந்தனையற்ற மன்னிப்பை எனக்கு தீமை 
செய்தவர்களுக்கு வழங்க எனக்கு உதவும்‌. ஆமென்‌. 


செவ்வாய்‌, ஆகஸ்ட்‌ 10 வாசிக்க: ஆதியாகமம்‌ 49:1-2, 22-26 
நம்பிக்கையிலே சந்தோஷம்‌, உயத்திரவத்திலே ஊாறூமை 

சோதனையைச்‌ சகிக்கிற மனுஷன்‌ பாக்கியவான்‌; அவன்‌ உத்தமனைன்று 
விளங்கினபின்பு கர்த்தர்‌ தம்மிடத்தில்‌ அன்புகூருகிறவர்களுக்கு வாக்குத்தத்தம்‌ பண்ணின 
ஜீவகிரீடத்தைப்‌ பெறுவான்‌. யாக்கோபு 1: 12) 

யோசேப்பிடம்‌ இருந்த மிகச்‌ சிறந்த பண்பு, அவனது சூழ்நிலைகளைத்‌ தாண்டி, 
அதற்குப்‌ பின்னாலும்‌ தேவன்‌ இருந்து காரியங்களைச்‌ செய்கிறார்‌ என்பதைப்‌ 
புரிந்துகொள்ளும்‌ திறமையே! தன்‌ வாழ்வில்‌ தேவன்‌ இருக்கிறார்‌ என்ற சந்தையை 
தன்னிலே உணர்ந்தவனாய்‌ யோசேப்பு எப்போதும்‌ இருந்தான்‌. அது தேவனுக்கு 
விரோதமான பாவம்‌ என்பதை அவன்‌ அறிந்திருந்ததே, போத்திபார்‌ மனைவியின்‌ 
ஆசையை அவன்‌ மறுத்ததற்குக்‌ காரணம்‌. அவனை பார்வோனின்‌ சொப்பனத்துக்கு 
அர்த்தம்‌ சொல்ல அவனைக்‌ கொண்டுவந்த சமயத்தில்‌, தன்னைப்‌ புகழ மறுத்து, தான்‌ 
அல்ல, தேவனே பார்வோனுக்கு மங்களமான உத்தரவு அருளிச்செய்வார்‌ என்றான்‌. 
தன்னை அடிமையாய்‌ விற்றுப்போட்ட தன்‌ சகோதரரைப்‌ பழிவாங்க அவன்‌ மறுத்தான்‌. 
ஏனெனில்‌, தன்‌ வாழ்வில்‌ அவைகள்‌ நடப்பதற்கு கர்த்தர்‌ அனுமதி தந்தார்‌ என்பதை 
அவன்‌ அறிந்திருந்தான்‌. அவன்‌ தன்‌ சகோதரரிடம்‌, பூமியிலே உங்கள்‌ வம்சம்‌ 
ஒழியாமலிருக்க உங்களை அதரிக்றெதற்காகவும்‌, பெரிய ரட்சிப்பினால்‌ உங்களை 
உயிரோடே காப்பதற்காகவும்‌ தேவன்‌ என்னை உங்களுக்கு முன்னமே 
அனுப்பினார்‌ என்று மிகவும்‌ பட்சமாய்ப்‌ பேசினான்‌. தன்‌ வாழ்வின்‌ எல்லாப்‌ 
பகுதிகளிலும்‌ யோசேப்பு தேவனுக்கு முதலிடம்‌ கொடுத்தான்‌. தன்னை எகிப்தில்‌ 
பயன்படுத்துவதற்காகவே தேவன்‌ தன்‌ வாழ்வில்‌ ஒரு நோக்கத்தை வைத்திருந்தார்‌ என்பது 
அவனுக்குப்‌ புரிந்திருந்தது. எனவே, கோபப்படுவதற்குப்‌ பதிலாக, கடின நேரங்களிலும்‌ 
தன்னுடைய குடும்பத்தைக்‌ காப்பாற்ற தன்னால்‌ முடிந்ததைக்‌ குறித்து 
மகிழ்ச்சியடைந்தான்‌ யோசேப்பு. யோசேப்பு நித்தியத்தைக்‌ குறித்த முன்னோக்கான 
சிந்தையை தனக்குள்‌ வைத்திருந்தான்‌. ஆதியாகமம்‌ 45: 13ல்‌, தனக்கு எகிப்திலே 
உண்டாயிருக்றெ சகல மகிமையையும்‌, அங்கு அவன்‌ ஆட்சி செய்வதையும்‌ தன்‌ 
தகப்பனிடம்‌ சொல்லும்படி தன்‌ சகோதரரிடம்‌ கூறியதை நாம்‌ வாசிக்கிறோம்‌. அதற்குக்‌ 
காரணம்‌ என்ன? தன்னுடைய சொப்பனங்கள்‌ மூலமாக தேவன்‌ வெளிப்படுத்தியதை 
தன்‌ தகப்பன்‌ நினைத்துப்பார்க்க வேண்டும்‌ என்று அவன்‌ விரும்பினான்‌ - தன்‌ குமாரனை 
உயர்த்துவேன்‌ என்று தேவன்‌ வாக்குத்தத்தம்‌ கொடுத்தார்‌. அந்த வாக்குத்தத்தத்தை அவர்‌ 
நிறைவேற்றினார்‌! தமது மாபெரும்‌ திட்டத்தை தேவன்‌ நிறைவேற்றுகிறார்‌ என்பதை 
யோசேப்பு நிச்சயத்திருந்தான்‌. 

அன்பானவர்களே, கடின நேரங்களில்‌, நாம்‌ நம்மேல்‌ விரக்தியடைந்து, பிறர்மேல்‌ 
கோபம்‌ கொண்டு, தேவனுக்கு எதிராகவும்‌ முறுமுறுக்கிறோம்‌. யோசேப்பைப்போல, நமது 
ஆவிக்குரிய வாழ்விலே, துன்பங்கள்‌ நடுவிலும்‌ தேவன்‌ நமக்கென செயலாற்றுவதைக்‌ 
காணும்‌ இடத்துக்கு வரவேண்டும்‌. அப்பொழுது, நம்‌ ஆத்துமாவில்‌ பெரிய சமாதானத்தை 
நாம்‌ காணலாம்‌. நம்‌ வாழ்வில்‌ நடப்பதை புரிந்துகொள்ள முடியாமலும்‌ விரும்பாமலும்‌ 
இருக்கலாம்‌. ஆனால்‌, அனைத்தும்‌ தேவனுடைய கட்டுப்பாட்டில்‌ இருக்கிறது என்பதை 
நாம்‌ உணர்ந்துகொள்ள வேண்டும்‌. எனவே, அவரது அதிகாரத்துக்கு நாம்‌ நம்மை 
ஒப்புக்கொடுப்போம்‌. 
ஜெபம்‌: ஆண்டவரே, தன்‌ வாழ்வின்‌ அனைத்துப்‌ பகுதிகளில்‌ உமக்கு பங்கு கொடுத்தான்‌. 
நித்தியத்தைக்குறித்த மனப்பாங்கை அவன்‌ இழக்கவேயில்லை. ஆவிக்குரிய வாழ்வில்‌ 
நானும்‌ இந்நிலைக்கு வர உதவும்‌. என்‌ பாடூகளில்‌ நீர்‌ செயலாற்றி, அவற்றை ஜெயமாய்‌ 
நீர்‌ மாற்றுவீர்‌ என நான்‌ நம்ப உதவும்‌. ஆமென்‌. 


புதன்‌, ஆகஸ்ட்‌ 11 வாசிக்க: பிலிப்பியர்‌ 2: 5-11 
துமது பிறப்பிலே இயேச தாழ்மைக்கு மாதிரியானாம்‌ 


அவர்‌ தேவனுடைய ரூபமாயிருந்தும்‌, தேவனுக்குச்‌ சமமாயிருப்பதைக்‌ 
கொள்ளையாடின பொருளாக எண்ணாமல்‌ .. (பிலிப்பியர்‌ 2:6) 


இங்கே பவுல்‌ தாழ்மைக்கு உயர்வான உதாரணமாக இயேசுவை நமக்கு 
முன்நிறுத்துகிறார்‌. பிரபஞ்சத்திலேயே மிகவும்‌ உன்னதமான நிலையிலிருந்த 
இயேசு தாமாகவே அதைத்‌ துறந்து, தேவனுடைய நியாயத்தீர்ப்பிலிருந்து 
மனுக்குலத்தை மீட்கும்படி பூமியிலே மிகவும்‌ தாழ்மையான நிலைக்கு தம்மைத்‌ 
தாழ்த்தினார்‌. இயேசு நமக்காக தம்மைத்‌ தாழ்த்தினதைவிட மேலான 
உதாரணம்‌ வேறு ஒன்றுமே இல்லை. தாழ்மையில்‌ இயேசுவைப்போல நாம்‌ 
வளர, முதலாவது அவரது பிறப்பின்‌ தன்மை என்ன என்பதை - தேவ 
குமாரனான அவர்‌, தம்‌ மகிமையை விட்டுக்கொடுத்து மனுவுருவெடுத்தார்‌ 
என்பதை நாம்‌ புரிந்துகொள்ளவேண்டும்‌. கன்னி மரியாளிடத்தில்‌ அவர்‌ 
பிறப்பதற்கு முன்‌, இயேசு விவரிக்க இயலாத பரலோக மகிமையில்‌, 
பிதாவோடும்‌ பரிசுத்த ஆவியோடும்‌ உன்னதமான தெய்வத்துவத்தில்‌ இருந்தார்‌. 
அவர்‌ தேவனுடைய ரூபமாயிருந்தும்‌, தேவனுக்குச்‌ சமமாயிருப்பதை 
கொள்ளையாடின பொருளாய்‌ எண்ணி அதிலே ஒன்றிவிடாமல்‌, பரலோக 
மகிமையைக்‌ துறந்து, தம்மைத்தாம்‌ வெறுமையாக்கி அடிமையின்‌ ரூபத்தை 
எடுத்துக்கொண்டார்‌. (பிலிப்பியர்‌ 2:7) ஸ்டீஃபன்‌ கோல்‌ இப்படி எழுதுகிறார்‌: 
தேவ குமாரன்‌ இயேசு, தம்‌ தெய்வீக குணாதிசயங்களை 
விட்டுக்கொடுக்கவில்லை. அவர்‌ தேவன்‌ என்ற நிலையில்‌ இருந்து மாறவில்லை. 
ஆனால்‌, அவர்‌ இவ்வுலகில்‌ இருந்தபோது தமது குணாதிசயங்களை தாமே 
செயல்படுத்தாமல்‌, தம்மைத்‌ தாழ்த்தினார்‌. அவரது மனித இயல்பு 
தம்மைப்போலவே இருந்தது என்று பவுல்‌ கூறுகிறார்‌. மனுஷரூபமாக அவர்‌ 
தோன்றினாலும்‌ அவரிடத்தில்‌ பாவம்‌ காணப்படவில்லை. அவரைப்‌ 
பார்த்தவர்கள்‌, அவர்‌ தேவன்‌ என்று சற்றும்‌ எண்ணியிருக்க மாட்டார்கள்‌. ஒரு 
மிகச்‌ சாதாரண மனிதனைப்போலவேதான்‌ அவர்‌ இருந்தார்‌. 

அன்பானவர்களே, தேவனை, அவரது அன்பை நோக்குவதில்‌ நமது 
இருதயம்‌ இன்று குளிர்ந்துபோயிருந்தால்‌, சற்று நேரமெடுத்து, இயேசு யார்‌ 
என்றும்‌, அவர்‌ நமக்காக செய்தது என்ன என்றும்‌ யோசித்துப்‌ பார்ப்போம்‌. 
பரலோகத்தின்‌ மேன்மையை விட்டு, ராஜாவாய்‌ அல்ல, வல்லமையுள்ள 
யுத்தவீரனாய்‌ அல்ல, மிகச்‌ சாதாரண அடிமையாய்‌ நமக்காக இந்தப்‌ பாழ்‌ 
உலகில்‌ வந்தார்‌. நாம்‌ செய்யும்‌ எந்தவித தியாகங்களும்‌, நாம்‌ படும்‌ எந்தப்‌ 
பிரகாரமான நிந்தைகளும்‌, மகிமை நிறைந்த நம்‌ இரட்சகர்‌ நமக்காகச்‌ 
செய்தவற்றுக்கு ஒருநாளும்‌ ஒப்பாக முடியாது. எனவே, 
நன்றியறிதலுள்ளவர்களாய்‌, தேவனுக்காக நமது இருதயங்களை அன்பினாலும்‌, 
பக்தியினாலும்‌ நிறைப்போம்‌. 


ஜெபம்‌: ஆண்டவர்‌ இயேசுவே, சுய அன்பைப்பற்றி இந்நாளில்‌ அநேகர்‌ அதிகம்‌ 
பேசுகின்றனர்‌. அதுவே தரமான பண்பு என்கிறார்கள்‌. ஆனால்‌, தேவனுக்கு சமமான நீர்‌ 
என்னை இரட்சிக்க உம்மைத்‌ தாழ்மையாக்கினதால்‌ ஈர்க்கப்பட்டேன்‌. உம்மிலிருந்த அதே 
மனப்பாங்கு என்னிலும்‌ காணப்பட உதவும்‌. ஆமென்‌. 


வியாழன்‌, ஆகஸ்ட்‌ 12 வாசிக்க : யோவான்‌ 13: 1-17 
வாழ்வில்‌ மரணத்தில்‌ யேசு தாழ்மைக்கு மாதிரியானாம்‌ 
நான்‌ உங்களுக்குச்‌ செய்ததுபோல நீங்களும்‌ செய்யும்படி உங்களுக்கு 
மாதிரியைக்‌ காண்பித்தேன்‌. (யோவான்‌ 13:15) 


நித்தியமான தேவன்‌, மனித அவதாரமெடுத்து இவ்வுலகிற்கு இறங்கி 
வந்தார்‌ என்பதை நாம்‌ அறியும்போது உண்மையிலேயே அது 
ஆச்சரியப்படத்தக்கவிதமாய்‌ இருக்கிறது! அவர்‌ தமக்கென்று எதையுமே 
வைத்துக்கொள்ளாமல்‌ அடிமையின்‌ ரூபமெடுத்து, மனித சாயலுடன்‌ 
இவ்வுலகில்‌ மனிதனாக அவதரித்தார்‌ என்பது இன்னும்‌ அதிக ஆச்சரியமாய்‌ 
இருக்கிறது. அவர்‌ இவ்வுலகில்‌ வாழ்ந்த போது தன்‌ பெற்றோருக்குக்‌ 
கீழ்ப்படிந்தார்‌. தன்னை ஒரு தச்சனின்‌ மகன்‌ என்று அழைக்கப்படுவதையும்‌ 
தாழ்மையுடன்‌ ஏற்றுக்கொண்டார்‌. அவர்‌ ஐசுவரியவானாய்‌ இருந்தும்‌ 
நமக்காகவே குரித்திரரானார்‌. ஒதுக்கப்பட்டவர்களோடும்‌, 
வரிவசூலிப்பவர்களோடும்‌, பாவிகளோடும்‌ தொடர்பு வைத்திருந்தார்‌. அவர்‌ 
புகழ்ச்சியை விரும்பாமல்‌, பாடுகளுக்கும்‌, நிந்தைகளுக்கும்‌ தம்மை 
ஒப்புக்கொடுத்தார்‌. உயரே வானத்திலிருந்து வந்த அவர்‌ தாழ்வான 
பாதாளத்துக்குள்‌ சென்றார்‌. பரிசுத்தமுள்ளவரும்‌, மகிமையுள்ளவருமாகிய 
நித்தியமான தேவ குமாரன்‌, இராஜாபோன்ற மாம்ச தேகத்தை 
எடுத்துக்கொள்ளாமல்‌, அடிமையைக்காட்டிலும்‌ மிகவும்‌ தாழ்மையுள்ளவராய்‌ 
வந்தார்‌. நம்‌ பாவங்களுக்காக, அவர்‌ சிலுவை பரியந்தம்‌ விருப்பமாகக்‌ 
கீழ்ப்படிந்தார்‌. பஸ்கா விருந்தின்போது, மகிமையின்‌ ஆண்டவர்‌ தமது 
மேலங்கியைக்‌ களைந்து, அடிமையின்‌ பணி செய்ய, சிறிய துவாலையை 
அணிந்தார்‌. அத்தனை பெரிய தாழ்மை அவருடையது! (பிலிப்பியர்‌ 2:7) நம்மால்‌ 
புரிந்துகொள்ளமுடியாத அளவுக்கு இன்னமும்‌ அவர்‌ தம்மைத்‌ தாழ்த்தி, 
குற்றவாளியைப்போல, அவமானம்‌ நிறைந்த, கோர மரணத்தை நமக்காகச்‌ 
சந்தித்தார்‌. மரத்தில்‌ தூக்கப்பட்டவன்‌ எவனும்‌ தேவனால்‌ சபிக்கப்பட்டவன்‌ 
என்பது யூதர்களது கருத்து. (உபாகமம்‌ 21:23) புறஜாதியாரும்கூட சிலுவை 
மரணத்தை மிகவும்‌ $ழானதாக, மிகவும்‌ இழிவானதாகக்‌ கருதினார்கள்‌. 

அன்பானவர்களே, இயேசு மகிமையைக்‌ துறந்து, வெட்கம்‌ 
அடையத்தக்கதாக இறங்கிவந்தது நமக்கு உதாரணமாய்‌ இருக்கும்படிக்கு - நம்‌ 
சொந்த விருப்பங்களைத்‌ தேடாமல்‌, பிறருக்காக நம்மைத்‌ தாழ்த்தி, அதன்‌ 
வழியாய்‌ தேவனது மீட்பின்‌ நோக்கம்‌ நம்‌ வாழ்க்கை எனும்‌ வாய்க்கால்‌ மூலம்‌ 
தேவ உதவி தேவைப்படும்‌ அநேகரிடத்தில்‌ பாய்ந்து செல்லும்படிக்கு - பவுல்‌ 
இங்கே மிகவும்‌ அருமையாக விவரிக்கிறார்‌! 
ஜெபம்‌: அன்பின்‌ இயேசுவே, உன்னதத்திலிருந்து பூமியின்‌ தாழ்விடங்களுக்கு நீர்‌ 
இறங்கிவந்தீர்‌. உமது மரணத்திலும்‌ தாழ்மையை மாதிரியாக்கினீர்‌. இரு கள்ளர்‌ நடுவே 
சிலுவையில்‌ அடிக்கப்பட்டு, விருப்பத்துடன்‌ அவமானத்தை எனக்காக ஏற்றீர்‌. 
உம்மைப்போல்‌ பிறருக்காக என்னைத்‌ தாழ்த்த விரும்புகிறேன்‌. ஆமைன்‌. 


வெள்ளி, ஆகஸ்ட்‌ 13 வாசிக்க : பிலிப்பியர்‌ 2: 1-5 
கிறிஸ்துவின்‌ மெய்யான தாழ்மை 


நீங்களெல்லாரும்‌ ஒருவருக்கொருவர்‌ கீழ்ப்படிந்து, மனத்தாழ்மையை 
அணிந்துகொள்ளுங்கள்‌ ... (1 பேதுரு 5:5) 


கிறிஸ்துவின்‌ தாழ்மையைக்குறித்து அதிகமாய்‌ தியானித்த நாம்‌ அவரது 
தாழ்மையை நம்‌ வாழ்வில்‌ தொடரவேண்டும்‌ என்று பரிசுத்த ஆவியானவர்‌ 
நம்மை ஊக்குவிக்றொர்‌. முதலாவது, மெய்யான தாழ்மை நம்மை நாம்‌ சரியான 
அணுகுமுறையுடன்‌ பார்க்க உதவும்‌. அதாவது, நாம்‌ மாம்சத்தின்‌ ஆசை 
இச்சைகளைப்‌ பின்தொடர்ந்து, நம்மை உண்டாக்கிய தேவனை தள்ளிவிட்ட 
பாவிகள்‌; ஆனாலும்‌, தேவனுடைய இரக்கத்தின்‌ காரணமாக நாம்‌ மன்னிப்பைப்‌ 
பெற்றோம்‌, இயேசுவின்மேல்‌ வைக்கும்‌ விசுவாசத்தால்‌, தேவனுடைய 
பிள்ளைகளானோம்‌ என்பதை உணருவதே தாழ்மை. இரண்டாவது, மெய்யான 
தாழ்மை சுயத்தை வெறுத்துவிடச்‌ செய்யும்‌. அனுதினமும்‌ தேவ சித்தத்தைச்‌ 
செய்யும்படி, சுயத்துக்கு மரிப்பதே தாழ்மை. இயேசு கெத்செமனே 
தோட்டத்தில்‌ இப்படி ஜெபித்தார்‌: என்‌ சித்தமல்ல, உம்‌ சித்தமே ஆகக்கடவது. 
குன்‌ சுய சித்தத்தை அவர்‌ வெறுத்து, பிதாவின்‌ சித்தத்தைச்‌ செய்வதிலேயே 
முனைப்பாய்‌ இருந்தார்‌. மூன்றாவது, மெய்யான தாழ்மை பிறருக்குச்‌ சேவை 
செய்வதற்காக, நம்மைக்‌ கீழான நிலைக்குக்‌ கொண்டுவருவது. அவமானச்‌ 
சிலுவையிலே நம்முடைய பாவங்களுக்காக மரிக்க, பரலோகத்தில்‌ தமக்கிருந்த 
மகிமையை விட்டார்‌ இயேசு. அந்த அளவுக்கு நாம்‌ காரியங்களைச்‌ 
செய்யாவிட்டாலும்‌, நம்மைத்‌ தாழ்மைப்படுத்தி, பிறருக்கு நன்மையுண்டாக 
அடிமட்ட வேலைகளையும்‌ செய்யக்‌ கற்றுக்கொள்ளவேண்டும்‌. நான்காவது, 
மெய்யான தாழ்மை, மிகப்‌ பெரிய விலையை கொடுக்க நேரிட்டாலும்‌, 
தேவனுக்குக்‌ கீழ்ப்படிந்து பிறருக்கு சேவை செய்யவேண்டும்‌. சிலுவை 
வார்த்தையால்‌ அறிவிக்கமுடியாத அளவுக்கு இயேசுவுக்கு வேதனையை 
கொண்டுவந்தது. அது சரீர வேதனை மட்டுமல்ல, தாமே பாவமான வேதனை, 
அதனால்‌ பிதாவிடமிருந்து பிரிக்கப்பட்ட வேதனை, தேவ கோபத்தைச்‌ சகித்த 
வேதனை! இயேசுவுக்காக சேவை செய்ய நாம்‌ கொடுக்கும்‌ தனிப்பட்ட விலை 
எதுவாயிருந்தாலும்‌, நம்‌ ஜீவனையே கொடுப்பதாயிருந்தாலும்‌, இதற்கு அதை 
ஒப்பிட முடியாது. அவரது அன்பு ஆச்சரியமான அன்பு - நம்‌ ஆத்துமா, நம்‌ 
வாழ்க்கை மற்றும்‌ நம்மிலுள்ள அனைத்தையுமே கேட்கின்ற தெய்வீக அன்பு! 

அன்பானவர்களே, அத்தனை உயரத்திலிருந்து தேவ குமாரன்‌ தம்மையே 
தாழ்த்திக்கொண்டார்‌. இப்படியிருக்க, மற்றவர்களிடம்‌, விசேஷமாக நம்‌ 
குடும்பத்தினரிடம்‌, நாம்‌ மட்டும்‌ பெருமையோடு அகந்தையோடு நடப்பது 
எப்படி? நமது பெருமையைச்‌ சாகடித்து, நம்‌ இரட்சகர்‌ நமக்காக செய்ததை - 
அவர்‌ பரத்திலிருந்து இறங்கி வந்து நம்‌ பாவத்துக்காக மரித்ததை 
நினைவுகூருவோம்‌. கிறிஸ்து இயேசுவில்‌ இருந்த அதே சிந்தை நமக்குள்ளும்‌ 
இருக்கட்டும்‌. 
ஜெபம்‌: ஆண்டவர்‌ இயேசுவே, தெய்வீக குணமான தாழ்மையிலிருந்து நான்‌ மிகவும்‌ 
குறைந்துபோனேன்‌! அனுதினம்‌ சுயத்தைச்‌ சாகடிக்க எனக்கு உதவும்‌. நஷ்டம்‌ வேதனை 
வந்தாலும்‌, உமக்குக்‌ கீழ்ப்படிந்து பிறருக்கு சேவை செய்யும்படி உம்‌ தாழ்மையை நான்‌ 
மாதிரியாய்‌ வைத்து என்னைத்‌ தாழ்த்த உதவும்‌. ஆமென்‌. 


சனி, ஆகஸ்ட்‌ 14 வாசிக்க: வெளிப்படூத்தின விசேஷம்‌ 1:4-6 
சமாதானமும்‌ கிருபையும்‌ 


இருக்கிறவரும்‌ இருந்தவரும்‌ வருகிறவருமானவராலும்‌... கிருபையும்‌ 
சமாதானமும்‌ உண்டாவதாக. வெளிப்படுத்தின விசேஷம்‌ 1:4,5) 


இந்நாளில்‌ கடிதம்‌ எழுதுவது என்பது ஏறக்குறைய இழந்துபோன 
கலையாக உள்ளது. தொலைபேசி, அலைபேசி, இமெயில்‌ உள்ள நம்முடைய 
நாட்களில்‌ கடிதம்‌ எழுதுவது அபூர்வமான ஒன்றாகவே மாறிவிட்டது. தூய 
யோவான்‌ எழுதிய சற்று அபூர்வமான ஒரு கடிதம்‌ ஓன்று வேதத்தில்‌ 
காணப்படுகிறது. இது ஆசியாவிலுள்ள ஏழு சபைகளுக்கு எழுதப்பட்டது. 
அப்போஸ்தலனாகிய யோவான்‌ நாடு கடத்தப்பட்டு பத்மு தீவில்‌ இருந்த காலம்‌ 
அது. அது கடிதம்‌ எழுதுவதற்கு ஒரு சாதகமான சூழ்நிலை இல்லை. 
அதுமட்டுமல்ல, இயேசுவின்‌ மற்ற சீஷர்கள்‌ இயற்கையாகவோ, 
இரத்தசாட்சியாகவோ ஏற்கனவே மரித்துவிட்டிருந்தனார்‌. யோவானோ 
தனிமையான அந்தத்‌ தீவில்‌ சித்திரவகைக்குட்பட்டிருந்தார்‌. இந்த கடுமையான 
சூழ்நிலையின்‌ மத்தியிலும்‌ துன்புறுத்தலுக்கு ஆளாயிருந்த பிற சபைகளுக்கு 
உற்சாகமூட்ட அவனால்‌ எப்படி முடிந்தது? மக்கள்‌ நடமாட்டமே இல்லாத 
இடத்திலும்கூட தேவனுடைய முழுமையான பிரசன்னத்தை அவன்‌ 
பெற்றிருந்ததே அதற்கு காரணம்‌. 

ஜோனி என்ற ஒரு பெண்‌ சக்கர நாற்காலியில்‌ அமர்ந்தவளாய்‌ உதவியற்ற 
நிலையிலும்கூட பாடுகிறாள்‌, வர்ணம்‌ பூசுகிறாள்‌, எழுதுகிறாள்‌, மாத்திரமல்ல 
தன்னால்‌ இயன்ற ஒரு ஊழியத்தையும்‌ செய்கிறாள்‌. அவள்‌ தன்னுடைய 
பரலோகமே உன்‌ மெய்யான வீடு என்ற புத்தகத்தில்‌ ஒருநாள்‌ நான்‌ 
நீதியின்‌உடை தரித்துக்கொள்ளுவேன்‌... பாவத்தின்‌ சுவடுகூட என்னில்‌ 
இருக்காது... என்‌ இதயம்‌ தேவனுடைய இதயத்துடன்‌ இணைந்திருக்கும்‌... அது 
துதியினாலும்‌ நன்றியினாலும்‌ பொங்கி வழியும்‌. அங்கே பரலோக தேவனோடும்‌ 
குமாரனோடும்‌ நான்‌ ஐக்கியம்‌ கொள்ளுவேன்‌. இதுவே பரலோகத்தில்‌ என்‌ 
மேன்மையானப்‌ பங்கு என்று எழுதுகிறாள்‌. நிகழ்கால பாடுகள்‌ ஜோனியின்‌ 
எதிர்கால நம்பிக்கையை சற்றும்‌ அசைக்க முடியவில்லை. 

அன்பு நண்பர்களே! உங்கள்‌ இன்றைய நிலை என்ன? உங்களால்‌ 
தாங்கமுடியாத துயரத்திலும்‌, வேதனையிலும்‌ அமிழ்ந்துகிடக்கிறீர்களா? 
அல்லது அந்த சூழ்நிலைகளை மேற்கொண்டு மற்றவர்களை 
உற்சாகப்படுத்துநறெவர்களாக வாழ்கிறீர்களா? தேவப்பிரசன்னத்தில்‌ 
மகிழ்ந்திருப்போமானால்‌ நிச்சயமாகவே நம்‌ பாரங்களும்‌ போராட்டங்களும்‌ 
நம்மைக்‌ கீழேத்‌ கள்ளுவதில்லை. மாறாக நாம்‌ நம்முடைய கடினமான 
சூழ்நிலைகளை விட்டு மேலே எழும்பி கழுகுகளைப்போல செட்டையை 
அடித்து தேவன்‌ தரும்‌ சமாதானத்தால்‌ பரிபூரணமாக நிரப்பப்படுவோம்‌. 
ஜெபம்‌: அன்பின்‌ தேவனே, பாடுகளும்‌, துயரங்களும்‌ நிறைந்த இவ்வுலகில்‌ உம்‌ 
பிரசன்னம்‌ எனக்கு எவ்வளவு இனிமையானது. எனக்காக நீர்‌ வைத்திருக்கும்‌ 
எதிர்காலத்தைக்‌ குறித்த நம்பிக்கைக்காக நன்றியோடிருக்கிறேன்‌. ஆமைன்‌. 


ஞாயிறு, ஆகஸ்ட்‌ 15 வாசிக்க: தானியேல்‌ 9:4-19 
ஜெயமே வி௫தலை தரும்‌ 


ஆண்டவரே, உம்முடைய சர்வநீதியின்படியே, உமது கோபமும்‌ உமது 
உக்கிரமும்‌ உம்முடைய பரிசுத்த பர்வதமாகிய எருசலேம்‌ என்னும்‌ உம்முடைய 
நகரத்தை விட்டுத்‌ திரும்பும்படி செய்யும்‌... தோனியேல்‌ 9:16) 


இன்று நம்முடைய நாடு சுதந்திரமடைந்த நாளைக்‌ 
கொண்டாடுகிறோம்‌. பல இடங்களில்‌ தேசியக்கொடி ஏற்றப்பட்டிருக்கிறது. 
உறுதிமொழிகள்‌ எடுக்கப்படுகின்றன. இனிப்புகள்‌ பங்கிட்டுக்‌ 
கொடுக்கப்படுகின்றன. இப்படித்தான்‌ உலகப்‌ பிரகாரமான மனிதன்‌ 
சுதந்திரதினத்தைப்‌ பார்க்கிறான்‌. கிறிஸ்தவர்களாகிய நாம்‌ சற்று 
வித்தியாசமாக ஒருநாள்‌ உபவாசக்கூட்டத்தில்‌ கலந்துகொண்டு தேசத்துக்காக 
ஜெபிக்கிறோம்‌. சரி, அது நல்லதுதான்‌. நம்முடைய தேசப்பற்று இதோடு 
முடிந்துவிடுகிறதா? இல்லை. நம்‌ நாட்டில்‌ மலிந்து கிடக்கும்‌ பாவம்‌, 
வன்முறை, பயங்கரவாதம்‌, பேராசை, ஏழ்மை போன்ற செயல்களைக்குறித்து 
கிறிஸ்துவின்‌ மக்களாகிய நாம்‌ செய்யவேண்டியது என்ன என்பதையும்‌, இதில்‌ 
நமது பங்கு என்ன என்பதையும்‌ பற்றி நாம்‌ யோசிக்க வேண்டும்‌. 

அப்போஸ்தலர்‌ 10:38ல்‌ இயேசு நன்மை செய்கிறவராகவே 
சுற்றித்திரிந்து பிசாசின்‌ அடிமைத்தனத்தில்‌ இருந்தவர்களுக்கு சுகமளித்தார்‌ 
என்று வாசிக்கிறோம்‌. அவரைப்‌ பின்பற்றுகிறவார்களாகிய அவருடைய 
சீஷார்களாகிய நாமும்‌, குங்கள்‌ ஆவியிலும்‌, ஆத்துமாவிலும்‌ 
கட்டுண்டவர்களாயெ நம்‌ தேச மக்களுக்கு விடுதலை பெற்றுத்தரவேண்டும்‌. 
இன்றைய வேதப்பகுதியில்‌ தானியேல்‌ கண்ணீரோடு எருசலேம்‌ நகரின்‌ 
மீட்புக்காக தேவனிடத்தில்‌ கெஞ்சி ஜெபித்தான்‌ என்று வாசிக்கிறோம்‌. 
அதைப்போலவே நாமும்‌ ஜெபிக்கிறோமா? 


அன்பு நண்பர்களே! இன்றைய நாளில்‌ நாம்‌ ஒரு உறுதிமொழி 
எடுத்துக்கொள்வோம்‌. தேசத்தின்‌ நலனுக்காக வேண்டுதல்‌ செய்து, ஜெபத்தில்‌ 
குரித்திருப்போமாக. தேவனுடைய கோபாக்கினை நம்‌ தேசத்திற்கு 
விரோதமாய்‌ பற்றியெரிந்து ஜனத்தின்மேல்‌ அழிவைக்‌ கொண்டு வராமலிருக்க 
ஜெபிப்போம்‌. தானியேலின்‌ ஜெபத்தைக்‌ கேட்டதுபோல நம்முடைய 
உண்மையான ஜெபத்தைக்கேட்டு நம்‌ தேவன்‌ நிச்சயமாக நம்‌ தேசத்தில்‌ 
ஷேமத்தைக்‌ கொண்டு வருவார்‌. (தானியேல்‌ 10:12) இருளின்‌ வல்லமைக்கும்‌, 
வானமண்டலங்களின்‌ பொல்லாத ஆவிகளுக்கும்‌ நாம்‌ எதிர்த்து நிற்போம்‌. 
நம்முடைய தேசத்தின்‌ ஆத்துமாக்களை தேவனின்‌ ராஜ்ஜியத்திற்கென்று 
சுதந்தரித்துக்‌ கொள்வோம்‌. தேசத்திற்கு மெய்யான விடுதலையைக்‌ கொண்டு 
வருவோம்‌. 
ஜெபம்‌: விடுதலையின்‌ தேவனே, ஒரு சுதந்திர நாட்டில்‌ எங்களை வைத்திருப்பதற்காய்‌ 
உமக்கு நன்றி. எங்கள்‌ தேசத்தலைவர்களுக்காக உமக்கு நன்றி. நீர்‌ மாத்திரமே 
தரக்கூடிய சுதந்தரத்திற்கு எங்கள்‌ சகோதர சகோதரிகளை வழிநடத்தும்படி உதவி 
செய்யும்‌. ஆமென்‌. 


திங்கள்‌, ஆகஸ்ட்‌ 16 வாசிக்க: ஆதியாகமம்‌ 37: 23-28 
மகிழ்ச்சியோடு எதிர்நோக்குங்கள்‌! 


. தேவன்‌ நம்முடைய பட்சத்திலிருந்தால்‌ நமக்கு விரோதமாயிருப்பவன்‌ 
யார்‌? (ரோமர்‌ 8:31) 


யோசேப்பு, யாக்கோபின்‌ முதிர்வயதிலே அவனுக்குப்‌ பிறந்தான்‌. எனவே 
யாக்கோபு தன்‌ குமாரர்‌ எல்லாரிலும்‌ அவனை அதிகமாய்‌ நேசித்தான்‌. (ஆதி. 
37:3) அவனுக்கு பலவர்ண அங்கியைக்‌ கூட பரிசளித்தான்‌. இவை எல்லாம்‌ 
அவன்‌ சகோதரர்‌ அவன்மேல்‌ பொறாமை கொள்ளக்‌ காரணமாயிற்று. இதனால்‌ 
அவர்கள்‌ எல்லாரும்‌ அவனை பகைத்தார்கள்‌. (வச. 4) அதோடு யோசேப்பு 
தான்‌ உயர்த்தப்படுவதாகவும்‌, அவர்கள்‌ எல்லாரும்‌ தனக்கு முன்‌ 
பணிவதாகவும்‌, தான்‌ கண்ட சொப்பனத்தை அவர்களிடம்‌ சொன்னபோது 
முன்பைவிட அதிகமாக அவனை வெறுத்தார்கள்‌. அவனைத்‌ தொலைத்துக்‌ கட்ட 
ஒரு வாய்ப்பிற்காக காத்திருந்தார்கள்‌. அப்படி ஒரு வாய்ப்பு கிடைத்தபோது 
மீதியானியரின்‌ கையில்‌ அவனை விற்றுப்‌ போட்டார்கள்‌. யோசேப்பின்‌ முடிவு 
அது அல்ல என்பது எல்லோருக்கும்‌ தெரிந்ததே. அவன்‌ மீதியானியரிடமிருந்து 
போத்திபாரின்‌ கைக்கு மாற்றப்பட்டான்‌. போத்திபாரின்‌ அரண்மனையிலிருந்து 
சிறைச்சாலையில்‌ தள்ளப்பட்டான்‌. இறுதியாக சிறைச்சாலையிலிருந்து 
பார்வோனின்‌ அரண்மனைக்கு உயர்த்தப்பட்டான்‌. ஆனால்‌, இவைகளுக்கு முன்‌ 
யோசேப்பு 13 ஆண்டுகள்‌ பாடுகளின்‌ ஊடாகக்‌ கடந்து செல்ல வேண்டியிருந்தது. 

இப்படிப்பட்ட சோர்வான, தனிமையான, கைவிடப்பட்ட சூழ்நிலைகள்‌ 
எதிலும்‌ தேவனிட மோ, மனிதனிடமோ ஒருபோதும்‌ பகையுணர்வை அவன்‌ 
காட்டவில்லை. மாறாக அவன்‌ நல்லவனாகவும்‌, எல்லாருக்கும்‌ தயவு 
காட்டுகிறவனாகவும்‌ இருந்தான்‌. எல்லாவற்றிற்கும்‌ மேலாக எகிப்தின்‌ 
அதிபதியாக உயர்த்தப்பட்ட பிறகு அவனுடைய சகோதரர்கள்‌ அவனுக்கு 
முன்பாக வந்து பணிந்து கொண்ட போது சிறிதளவு கசப்பைக்கூட அவன்‌ 
அவர்களிடம்‌ காண்பிக்கவில்லை. மாறாக அளவுக்கதிகமாக, மிதமிஞ்சி 
அவர்களுக்கு உதவினான்‌. 

அன்பு நண்பர்களே! விரும்பப்படாத சூழ்நிலைகள்‌, கஷ்டங்கள்‌ இவற்றை 
வாழ்வில்‌ நாம்‌ சந்திக்கும்போது அவைகள்‌ நம்மில்‌ கசப்புணர்வையும்‌, 
பகையுணர்வையும்‌ உண்டாக்கிவிடுகின்றன. ஆனால்‌ தேவனோ நம்‌ வாழ்வில்‌ 
தோன்றும்‌ இப்படிப்பட்ட பிரச்சனைகள்‌ நம்மை சிறந்தவர்களாக 
மாற்றவேண்டும்‌ என்றே விரும்புகின்றார்‌. எனவே இத்தகைய நம்‌ வாழ்வின்‌ 
சூழ்நிலைகளை நாம்‌ மகிழ்ச்சியோடு சந்திக்கறோமா அல்லது 
முறுமுறுக்கிறோமா? அவை வேதனையைக்‌ தருவதாகத்‌ தோன்றினாலும்‌ 
தேவனுடைய சித்தத்திற்கு நம்மை அர்ப்பணிக்க இன்றே ஒரு தீர்மானம்‌ 
செய்வோம்‌. இப்படி நாம்‌ செய்தால்‌ தேவன்‌ நம்‌ பட்சத்தில்‌ இருப்பார்‌. 
நம்முடைய பகைவர்களும்‌ நம்மோடு ஒப்புரவாகும்படி செய்வார்‌. தேவன்‌ ஏற்ற 
வேளையில்‌ நம்மை உயர்த்துவார்‌. 
ஜெபம்‌: தகப்பனே, மனிதர்கள்‌ எனக்கு விரோதமாய்‌ திரும்பும்போதும்‌ நீர்‌ என்னோடு 
இருக்கிறீர்‌. வேதனை நிறைந்த கூழ்நிலைகளில்‌ என்னைக்‌ கைவிடாமல்‌ வழிநடத்துகிறீர்‌. 
இப்படிப்பட்ட குழ்நிலைகளில்‌ நம்பிக்கையற்றிராமல்‌, மகிழ்ச்சியாயிருக்க எனக்கு உதவும்‌. 
ஆமைன்‌. 


செவ்வாய்‌, ஆகஸ்ட்‌ 17 வாசிக்க: எண்ணாகமம்‌ 12: 1-15 
துன்புறுத்துகிறவர்களுக்காக மன்றாடூங்கள்‌ 

அப்பொழுது மோசே கர்த்தரை நோக்கி: என்‌ தேவனே, அவளைக்‌ குணமாக்கும்‌ என்று 
கெஞ்சினான்‌. (எண்ணாகமம்‌ 12:13) 

புறங்கூறுதல்‌ மற்றவர்கள்‌ உணர்ச்சிகளைப்‌ புண்படுத்துதல்‌, மற்றவர்களைப்‌ 
பற்றி தவறாகப்‌ பேசுதல்‌ ஆகியவை ஏதோ புதிதாக இக்காலக்கட்டத்தில்‌ தான்‌ 
தோன்றியவை என்று நாம்‌ எண்ண வேண்டாம்‌. தொன்றுதொட்டு மோசேயின்‌ 
காலத்திலேயே நடைமுறையில்‌ இருந்தன. வனாந்தரப்‌ பயணத்தில்‌ மோசேயுடன்‌ 
நெருங்கிப்‌ பழகிய ஆரோனும்‌, மிரியாமும்‌ எப்படி அவனுக்கு புறம்பாக 
அவனைப்பற்றிப்‌ பேசினர்‌ என்பதை இந்த நாளின்‌ வேதப்பகுதியில்‌ நாம்‌ 
வாசிக்கிறோம்‌. அவர்களது இந்த கீழ்த்தரமான செயலுக்கு இரண்டு காரணங்களை 
நாம்‌ எடுத்துக்காட்டலாம்‌. முதலாவதாக மோசேயை தேவன்‌ தங்கள்‌ இருவரையும்‌ 
விட வல்லமையாகப்‌ பயன்படுத்தியதைக்‌ கண்ட அவர்கள்‌, அதனால்‌ அவன்மேல்‌ 
பொறாமை கொண்டனர்‌. இரண்டாவதாக, தங்களுக்குக்‌ கொடுக்கப்பட்ட 
ஆவிக்குரிய வரங்களினால்‌ அவர்கள்‌ பெருமைகொண்டு மோசேக்கு சமமாக தங்களை 
நிறுத்திக்கொள்ள விரும்பினார்கள்‌. மட்டுமல்ல, மக்கள்‌ மத்தியிலே தங்கள்‌ 
அதிகாரத்தை வெளிப்படுத்த நினைத்தனர்‌ அவர்கள்‌. 

ஆனால்‌ இந்த சூழ்நிலையில்‌ மோசே எப்படி நடந்துகொண்டான்‌? அவன்‌ 
பதிலுக்குப்‌ பதில்‌ அவர்களை எதிர்த்து, வாதாடினதாகவோ அல்லது உள்ளம்‌ 
குமுறியதாகவோ நாம்‌ படிக்கவில்லை. அதற்கு மாறாக, தம்முடைய தாசனாகிய 
மோசேயைக்‌ குற்றப்படுத்திய மிரியாமின்‌ மீதும்‌, ஆரோனின்‌ மீதும்‌ தேவனுடைய 
கோபம்‌ திரும்பியது என்றே நாம்‌ வாசிக்கிறோம்‌. அவர்‌ மிரியாமை மிக அவலமாக 
தண்டித்தார்‌. அவள்‌ குஷ்டரோகியானாள்‌. தன்‌ சகோதரி தேவனால்‌ 
தண்டிக்கப்பட்டதைக்‌ கண்ட மோசே அவள்‌ நியாயமாகத்தான்‌ தண்டிக்கப்பட்டாள்‌ 
என்று எண்ணத்‌ துணியாமல்‌ அவளுக்காக, என்‌ தேவனே, அவளைக்‌ குணமாக்கும்‌ 
என்று கெஞ்சினான்‌. 

பிரியமானவர்களே! மோசேயிடமிருந்து நாம்‌ இன்று ஒரு நல்ல பாடத்தைக்‌ 
கற்றுக்கொள்கிறோம்‌. பல நேரங்களில்‌ மக்கள்‌ நம்மைப்பற்றி நமக்குப்பின்‌ மறைவாக 
பேசும்போது, எப்படியாவது பதிலுக்கு பதில்‌, நம்‌ வார்த்தையின்‌ மூலமாகவோ, 
செய்கைகள்‌ மூலமாகவோ அவர்களைக்‌ காயப்படுத்த நாம்‌ நினைக்கிறோம்‌. சற்று 
யோசிப்போம்‌. நாம்‌ இப்படி செய்வதால்‌ அதில்‌ ஏதாவது நன்மை 
உண்டாகப்போகிறதா? இல்லை. மற்றவர்கள்மீது கோபப்படுவது நமக்கு 
எந்தவிதத்திலும்‌ உதவாது. எனவே ஒருவர்‌ நம்மை எதிர்த்து, உதாசீனப்படுத்தும்‌ 
போது நாமும்‌ அவர்களைப்போல அவர்கள்‌ நிலைக்கு நம்மைத்‌ தாழ்த்திக்‌ 
கொள்ளாமல்‌ தீமையை நன்மையினால்‌ வெல்வோம்‌. அவர்களுக்காக ஆண்டவரிடம்‌ 
பரிந்து பேசுவோம்‌. நமதாண்டவர்‌ இயேசு, உங்களைத்‌ துன்பப்படுத்துகிறவார்களை 
ஆசீர்வதியுங்கள்‌ என்று கூறியதுடன்‌ அதைத்‌ தம்‌ செயலிலும்‌ வெளிப்படுத்தினார்‌. 
நாமும்‌ அவர்‌ வழியில்‌ நடப்போமாக. 
ஜெபம்‌: தகப்பனே, மனிதர்கள்‌ எனக்கு விரோதமாய்‌ திரும்பும்போதும்‌ நீர்‌ என்னோடூ 
இருக்கிறீர்‌. வேதனை நிறைந்த சூழ்நிலைகளில்‌ என்னைக்‌ கைவிடாமல்‌ வழிநடத்துகிறீர்‌. 
இப்படிப்பட்ட சழ்நிலைகளில்‌ நம்பிக்கையற்றிராமல்‌ மகிழ்ச்சியாயிருக்க எனக்கு உதவும்‌. 
ஆமென்‌. 


புதன்‌, ஆகஸ்ட்‌ 18 வாசிக்க: புலம்பல்‌ 3: 40-50 
உன்‌ முழங்காலில்‌ தரித்திரு! ஒரு எழுப்புதலை உருவாக்கு! 

நான்‌ தேசத்தை அழிக்காதபடிக்குத்‌ திறப்பிலே நீற்கவும்‌ சுவரை அடைக்கவுந்தக்கதாக 
ஒரு மனுஷனைத்‌ தேடினேன்‌, ஒருவனையும்‌ காணேன்‌. எசேக்கியேல்‌ 22:30) 

நம்‌ ஆவிக்குரிய வாழ்க்கையை உற்சாகப்படுத்தும்‌ இந்த சம்பவம்‌ 1930ம்‌ 
ஆண்டின்‌ முற்பகுதியில்‌ நடந்தது. அருள்திரு. தொல்லீஃப்‌ ஹோம்‌ கிளாட்‌ என்பவர்‌ 
நார்வேயிலுள்ள பெத்லகேம்‌ சபையின்‌ துணைப்‌ போதகராயிருந்தார்‌. ஒருநாள்‌ 
ஆலயத்தில்‌ மக்கள்‌ யாரும்‌ இல்லாத நேரத்தில்‌ ஆலயத்துக்குள்‌ 
உலாவிக்கொண்டிருந்தார்‌. அப்பொழுது ஆலயத்தின்‌ கண்காணிப்பாளர்‌ அவரை 
நிறுத்தி, இந்த காலியான இருக்கைகளைப்‌ பார்த்தீர்களா? இந்த ஆண்டு இந்த 
ஆலயத்தில்‌ எழுப்புதல்‌ உருவாகப்போகிறது என்று சொன்னார்‌. அவர்‌ சொன்ன 
இந்த வார்த்தைகள்‌ ஹோம்‌ கிளைடை திடுக்கிடச்‌ செய்தது. தங்கள்‌ ஆலய 
ஆராதனைகளில்‌ அதிகமான காலி இருக்கைகள்‌ இருப்பது அவர்‌ அறிந்த ஒன்று தான்‌. 
அதேசமயம்‌ அந்த ஆலயக்‌ கண்காணிப்பாளரைக்‌ குறித்தும்‌ அவர்‌ அறிந்திருந்தார்‌. 
அவர்‌ பொதுமக்களைக்‌ கவரும்‌ சிறந்த பேச்சாளரோ அல்லது ஒரு பெரிய பிரசங்கியோ 
அல்ல. ஆனால்‌ அவர்‌ ஒரு சிறந்த ஜெப மனிதன்‌. திறப்பில்‌ நின்று பரிந்து பேசும்‌ 
ஜெபவீரன்‌. நாட்கள்‌ கடந்து சென்றன. அந்த ஆண்டிலேயே பெத்லகேம்‌ சபை 
மக்களிடையே ஒரு மாபெரும்‌ எழுப்புதல்‌ தோன்றியது. மாத்திரமல்ல அது 
அருகிலுள்ள எல்லா ஆலயங்களிலும்‌ ஏன்‌ நார்வே நாடு முழுவதும்‌ எழுப்புதலைக்‌ 
கொண்டுவந்தது. இந்த நூற்றாண்டின்‌ மிகப்பெரிய எழுப்புதல்களில்‌ ஒன்றாக இது 
மாறியது. ஏறக்குறைய ஒன்பது ஆண்டுகள்‌ இந்த பரலோக அக்கினி எரிந்து கொண்டே 
இருந்தது. 

ஒருநாள்‌ இவ்வாறாக எழுப்புதல்‌ தீவிரமாக நடந்து கொண்டிருக்கும்‌ 
தருவாயில்‌ அந்த ஆலய கண்காணிப்பாளர்‌ தமது போதகரிடம்‌ அந்த நிகழ்ச்சியின்‌ 
இரகசியத்தை வெளிப்படுத்தினார்‌. ஐயா, நான்‌ ஓவ்வொரு முறையும்‌ ஆலயத்தை 
சுத்தப்படுத்தும்‌ போதெல்லாம்‌ பிரசங்கபீடத்தின்‌ பின்புறம்‌ முழங்காலிட்டு 
கண்ணீர்விட்டு, ஆண்டவரே! பரிசுத்த ஆவியின்‌ எழுப்புதலின்‌ வல்லமையால்‌ இந்த 
ஆலயத்தை அளவில்லாமல்‌ நிரப்பும்‌ என்று கதறி ஜெபிப்பது வழக்கம்‌ என்று 
தாழ்மையுடன்‌ கூறினார்‌. அதைக்கேட்ட ஹோம்‌ கிளாட்‌ ஆலயக்‌ 
கண்காணிப்பாளரின்‌ ஒரு தீக்குச்சியிலிருந்து கிளம்பிய சிறிய நெருப்பு எவ்வளவு 
பெரிய அக்கினி ஜுவாலையாக பரவியது என்பதை நினைத்து கண்ணீருடன்‌ 
தேவனைத்‌ துதித்தார்‌. 

அன்பு நண்பர்களே! நம்‌ சபைகளில்‌ எழுப்புதலைக்‌ கொண்டுவர நாம்‌ பெரிய 
சுவிசேஷகராகவோ அல்லது வேத பண்டிதராகவோ இருக்க வேண்டும்‌ என்பது 
அவசியமில்லை. ஒரு சாதாரண விசுவாசியின்‌ ஊக்கமான, உண்மையான 
ஜெபத்திற்குக்‌ கூட தேவன்‌ நிச்சயம்‌ பதிலளிக்கிறார்‌. நம்முடைய சொந்த சபைகளில்‌ 
எழுப்புதல்‌ உண்டாக ஜெபிக்கிறோமா? ஜெபம்‌ மாத்திரமே தேவனுடைய 
இருதயத்தை மாற்ற முடியும்‌. எனவே நம்மை நாம்‌ வெறுத்து, முழங்கால்‌ யுத்தமாம்‌ 
ஜெபத்தில்‌ தரித்து தேவனிடம்‌ போராடி நம்‌ சொந்த ஜனங்களை 
மீட்டுக்கொள்வோம்‌. 
ஜெபம்‌: பரலோகத்‌ தந்தையே, எங்கள்‌ சபைகளில்‌ எழுப்புதல்‌ அனுப்பும்‌. முழங்காலில்‌ 
நிற்கும்‌ கிறிஸ்தவர்களால்‌ எழுப்புதல்‌ அக்கினி பற்றியெரிந்து எங்கள்‌ தேசத்தின்‌ குறுக்கும்‌ 
நெடுக்குமாக பரவட்டும்‌. இயேசுவின்‌ நாமத்தில்‌ நாங்கள்‌ ஜெபிக்கிறோம்‌. ஆமென்‌. 


வியாழன்‌, ஆகஸ்ட்‌ 19 வாசிக்க: நீதிமொழிகள்‌ 6: 1-11 
௬றூசுறூப்பாயிரு! காரனமாக உழைக்க தயங்காதே 


தூக்கத்தை விரும்பாதே, விரும்பினால்‌ தரித்திரனாவாய்‌... 
நீதிமொழிகள்‌ 20:13) 


அதிகாலையில்‌ படுக்கையைவிட்டு எழும்புவது சிலருக்கு எவ்வளவு 
கடினமாக இருக்கிறது! பொழுது விடிகின்ற வேளையில்‌ கைகளை 
முடக்கிக்கொண்டு தங்கள்‌ படுக்கைகளில்‌ சோம்பேறித்தனமாக படுத்திருப்பது 
அநேகரால்‌ விரும்பப்படுகிற ஒரு காரியம்‌. ஆனால்‌ உண்மை என்னவென்றால்‌ 
சோம்பேறித்தனமும்‌ தூக்கமும்‌ படிப்படியாக நம்மை, எல்லாம்‌ 
இழந்தவர்களாக, ஒன்றுமில்லாதவர்களாக மாற்றிவிடும்‌. 


கடின உழைப்பிற்கும்‌, சுறுசுறுப்பிற்கும்‌ ஈடு, இணை எதுவும்‌ இல்லை. 
அதிகாலையில்‌ எழும்பித்‌ தன்‌ பாடங்களில்‌ கவனம்‌ செலுத்துவது ஒரு 
மாணவனுக்கு விவேகம்‌. அவன்‌ சோம்பேறித்தனத்துக்கு இடம்‌ 
கொடுத்தானேயாகில்‌ குறைந்த மதிப்பெண்களைப்‌ பெற்று அந்த வகுப்பில்‌ 
தோல்வியுறுவான்‌. அதைப்போலவே ஒருவன்‌ ஒரு அலுவலகத்தில்‌ உழைக்கும்‌ 
அதிகாரியாக இருந்தாலும்‌ சரி, அல்லது வயலில்‌ வேலை செய்யும்‌ 
விவசாயியானாலும்‌ சரி, அதிகாலையின்‌ உறக்கத்தை உதறித்‌ தள்ளிவிட்டு தன்‌ 
படுக்கையிலிருந்து எழும்பினால்தான்‌ அவன்‌ அந்த நாளின்‌ வேலையை 
கிரமமாக செய்து முடிக்க முடியும்‌. இல்லையேல்‌ அவன்‌ நாளடைவில்‌ வருமானம்‌ 
குறைந்து ஏழ்மை நிலைக்கு கள்ளப்படுவான்‌. ஒரு கிறிஸ்தவ விசுவாசியின்‌ நிலை 
என்ன? அவன்‌ ஒருநாளும்‌ தூக்கம்‌ தன்‌ கண்களை மூட இடம்‌ 
கொடுக்கக்கூடாது. அவன்‌ அதிகாலையில்‌ எழுந்து, தேவனைக்‌ தேடி அவருடன்‌ 
பேசி, அந்த நாளுக்குரிய பெலத்தை அவரிடமிருந்து பெற்றுக்கொள்ள 
வேண்டும்‌. இல்லையேல்‌ அவன்‌ ஆவிக்குரிய தரித்திரத்தை அடைவான்‌. 
சோம்பேறித்தனமாக இருப்பதற்கு எந்த முயற்சியும்‌ தேவையில்லை. ஆனால்‌ 
சுறுசுறுப்பாகவும்‌, விழிப்புடனும்‌ இருப்பதற்கு நாம்‌ அதிக முயற்சி எடுக்க 
வேண்டும்‌. 

பிரியமானவர்களே! நாம்‌ ஒருபோதும்‌ தூக்கத்துக்கு அடிமையாவதில்லை 
என்று இந்த நாளில்‌ ஒரு தீர்மானம்‌ எடுப்போம்‌. அவ்வாறு செய்யும்போது நாம்‌ 
ஞானத்திலும்‌, சுறுசுறுப்பிலும்‌, ஆவிக்குரிய வாழ்க்கையிலும்‌ செழித்தோங்க 
தேவன்‌ நமக்கு உதவி செய்வார்‌. பவுல்‌ பிரசங்கித்தபோது, தூங்கிக்‌ கீழே விழுந்த 
ஐத்திகுபோல நாம்‌ இருக்கவேண்டாம்‌. ஆண்டவராகிய இயேசு கிறிஸ்துவுடன்‌ 
ஒருமணி நேரம்கூட ஜெபத்தில்‌ விழித்திராத அவருடைய சீஷர்களைப்போலவும்‌ 
இருக்க வேண்டாம்‌. மாறாக கிறிஸ்துவை மாதிரியாகக்‌ கொள்வோம்‌. 
சாலொமோன்‌ சொன்னபடி எறும்பைப்போல சுறுசுறுப்பாக இருப்போம்‌. 
ஜெபம்‌: அன்பின்‌ தேவனே, கடினமாக உழைக்கவும்‌ என்‌ உழைப்பின்‌ பலனை 
அனுபவிக்கவும்‌ எனக்கு உதவும்‌. தம்முடைய தூக்கத்தை ஜெபத்துக்காகவும்‌, தேவ 
ராஜ்யம்‌ கட்டப்படவும்‌ தியாகம்‌ செய்த இயேசுவைப்‌ பின்பற்ற எனக்கு உதவும்‌. 
சோம்பலையும்‌ தூக்கத்தையும்‌ உதறித்தள்ள எனக்கு கிருபைத்‌ தாரும்‌. ஆமென்‌. 


வெள்ளி, ஆகஸ்ட்‌ 20 வாசிக்க: சங்கீதம்‌ 119:65-72 
புயல்காற்று நம்மை தேவனிடம்‌ கொண்டூவரும்‌ 


நான்‌ உபத்திரவப்படுவதற்கு முன்‌ வழிதப்பி நடந்தேன்‌; இப்பொழுதோ 
உம்முடைய வார்த்தையைக்‌ காத்து நடக்கிறேன்‌. (சங்கீதம்‌ 119:67) 

தொலைக்காட்சி திரைகளில்‌ அடிக்கடி ஒளிபரப்பப்படும்‌ கோரமான 
செய்திகளை நாம்‌ பார்க்கும்போதும்‌, கேட்கும்போதும்‌ அவைகள்‌ நம்‌ 
உணர்வுகளை அதிகமாக உலுக்குகின்றன. கடுமையான புயல்காற்றைப்போல 
சீறி எழும்‌ இந்த நிகழ்ச்சிகள்‌ மட்டுமல்லாது, அனுதினமும்‌ நம்‌ வாழ்வில்‌ பற்பல 
நிகழ்வுகள்‌ நம்மைத்‌ துன்புறுத்துகின்றன. இப்படிப்பட்ட அனுதினப்‌ பாடுகள்‌, 
மழையையோ, காற்றையோ கொண்டுவருவதில்லை. ஆனால்‌ அவைகளின்‌ 
பின்விளைவுகளும்‌ புயலினால்வரும்‌ சேதத்தைப்‌ போன்றே கடுமையானவை. 
இத்தகைய புயல்கள்‌ போன்ற துன்பங்களை ஒவ்வொருவருடைய வாழ்விலும்‌ 
ஏன்‌ தேவன்‌ அனுமதிக்கிறார்‌! 

பலவேளைகளில்‌ நாம்‌ அவருடைய சித்தத்தின்படி நடக்காமல்‌ போனால்‌ 
இத்தகையப்‌ பாடுகளை, துன்பங்களை தேவன்‌ நம்‌ வாழ்வில்‌ அனுப்புகிறார்‌. 
நாம்‌ அவருடைய திட்டங்களுக்கு விரோதமாக எதிர்த்து நிற்கும்போது 
நிச்சயமாக ஏதோ ஒரு விதத்தில்‌ புயல்போன்ற பாடுவரும்‌ என்று நாம்‌ 
உறுதியாகக்‌ கூறலாம்‌. இன்றைய வேதப்பகுதியில்‌ சங்கீதக்காரன்‌ தான்‌ 
முதலாவதாக வழிதப்பி நடந்ததாகவும்‌ அதன்‌ காரணமாக 
உபத்திரவப்பட்டதாகவும்‌ எழுதுகிறான்‌. நான்கு வசனங்களுக்குப்‌ பின்‌ அவன்‌ 
தான்‌ பட்ட அந்த உபத்திரவம்‌ கீழ்ப்படிதலை கற்றுக்கொள்ள தனக்கு உதவிற்று 
என்று கூறுகிறான்‌. பிறகு இறுதியாக நான்‌ உபத்திரவப்பட்டது எனக்கு நல்லது 
என்று சந்தோஷத்துடன்‌ கூறுகிறான்‌. இதன்மூலம்‌ அவன்‌ தன்வாழ்வில்‌ 
உபத்திரவப்பட்டது தேவசித்தத்துக்கு புறம்பாக நடந்ததன்‌ விளைவால்தான்‌ 
என்றும்‌ அந்த உபத்திரவம்‌ அவன்‌ நன்மைக்கேதுவாகவே இருந்தது என்றும்‌ 
அது அவனை நல்வழிப்படுத்தியது என்றும்‌ நாம்‌ அறிகிறோம்‌. 

பிரியமானவர்களே! நாம்‌ தேவனையே முழுவதுமாக சார்ந்துக்‌ கொள்ள 
வேண்டும்‌ என்பதற்காக சில பாடுகள்‌ நமது வாழ்வில்‌ வருகின்றன. அவை நம்‌ 
நன்மைக்காகவே அனுமதிக்கப்படுகின்றன. பாடனுபவிப்பது கடினமான 
காரியம்தான்‌. ஆனால்‌ தேவன்‌ நம்மை நேசிப்பதால்‌ புயல்போன்ற பாடுகளை 
நம்‌ வாழ்வில்‌ அனுமதிக்கிறார்‌. நம்முடைய பாடுகளின்‌ முடிவில்‌ நாம்‌ வடிக்கும்‌ 
ஒவ்வொரு சொட்டுக்‌ கண்ணீரும்‌ விருதாவாகப்‌ போவதில்லை என்று 
சங்கீதக்காரனோடு நாமும்‌ ஒத்துக்கொள்வோம்‌. எனவே ஒவ்வொரு முறையும்‌ 
பாடுகளை சந்திக்கும்போது தேவன்‌ நம்‌ கவனத்தை தம்‌ பக்கமாகத்‌ திருப்பவே 
அப்படி செய்கிறார்‌ என்றும்‌ அவர்‌ சகலத்தையும்‌ நம்‌ நன்மைக்காகவே 
செய்கிறார்‌ என்றும்‌ உணர்ந்துக்‌ கொள்வோம்‌. சோதனையை ஜெயித்து 
வெளிவரும்போது, தேவரீர்‌ நல்லவரும்‌ நன்மை செய்கிறவருமாயிருக்கிறீர்‌ 
என்று மகிழ்ச்சியுடன்‌ சாட்சி பகருவோம்‌. 
ஜெபம்‌: அன்பின்‌ தேவனே, உம்மைவிட்டு வழிதப்பி போகும்போது நான்‌ 
உபத்திரவப்பட்டது நல்லது. இல்லையென்றால்‌ நான்‌ வழிதப்பிப்‌ போய்‌ அழிந்திருப்பேன்‌. 
நீர்‌ அனுமதித்த புயல்போன்ற கஷ்டங்கள்‌ என்‌ வாழ்வின்‌ பாதையை 
மாற்றியமைத்ததற்காக உமக்கு நன்றி சொல்லுகிறேன்‌. ஆமென்‌. 


சனி, ஆகஸ்ட்‌ 21 வாசிக்க: ரோமர்‌ 1:17-26 
நம்மறைப்படைத்த தேவனை மகிமைப்படூத்துவோம்‌ 


அவர்கள்‌ தேவனை அறிந்தும்‌, அவரை தேவனென்று 
மகிமைப்படூத்தாமனும்‌.. . உணர்வில்லாத அவர்களுடைய இருதயம்‌ 
இருளடைந்தது. ரோமர்‌ 1:21) 


ஒருமுறை ஒரு நாஸ்திகன்‌ தன்னுடைய பழங்கால நண்பரான தேவனுடைய 
ஊழியக்காரர்‌ ஒருவரைக்‌ காணச்‌ சென்றான்‌. பல வருடங்களுக்குப்‌ பின்னும்‌ அவன்‌ 
குணத்தில்‌ எந்த மாற்றமுமில்லை. அவன்‌ தேவனுடைய ஊழியக்காரரிடம்‌, என்ன! 
இன்னும்‌ தேவன்‌ உண்டென்று நம்புகிறாயா? என்று கேட்டான்‌. அதற்கு அந்த போதகர்‌, 
ஆம்‌! நான்‌ நம்புகிறேன்‌. என்னைச்‌ சுற்றி உள்ள இயற்கையைக்‌ காணும்போதும்‌, 
தேவனுடைய கரத்தை ஓவ்வொரு படைப்பிலும்‌ கண்டு குதாகலமடைகிறேன்‌. நீ அதை 
ஒருபோதும்‌ உணர்ந்ததில்லையா? என்று கேட்டார்‌. கோபமடைந்த நாஸ்திக நண்பன்‌, 
இவைகள்‌ எல்லாம்‌ தற்செயலாக வந்தவை. நீ நம்புவதுபோல யாரும்‌ அவைகளை 
உண்டாக்கவில்லை. நீ எவ்வளவு முட்டாளாக இருக்கிறாய்‌ என்று கோபத்துடன்‌ 
பதிலளித்தான்‌. 


போதகர்‌ ஒரு வார்த்தைக்கூட சொல்லாமல்‌ தன்‌ நண்பனை சாப்பிடுவதற்கு 
அழைத்தார்‌. சம்பிரமமான பகல்‌ உணவு பரிமாறப்பட்டது. உணவுண்டபின்‌ இருவரும்‌ 
படுக்கையில்‌ ஓய்வு எடுத்துக்கொண்டி ருந்தனர்‌. போதகர்‌ நாஸ்திகனிடம்‌, அன்பு நண்பனே, 
இன்றைய மதிய உணவு உனக்கு விருப்பமாக இருந்ததா? என்று கேட்டார்‌. 
அவனிடமிருந்து, ஆஹா! சுவையான உணவு! என்று பதில்‌ வந்ததும்‌ போதகர்‌ தொடர்ந்து 
அவனிடம்‌, சமையல்காரன்‌ ஒருவன்‌ இந்த உணவைத்‌ தயாரித்தான்‌ என்று நீ நம்புகிறாயா? 
என்றார்‌. திடீரென்று கேட்கப்பட்ட இக்கேள்வியில்‌ திகைத்துப்போன நாஸ்திகன்‌, தேவன்‌ 
படைக்கவில்லையென்றால்‌ உலகமும்‌ அதிலுள்ளவை எல்லாம்‌ தானாகவோ 
குற்செயலாகவோ தோன்றிவிடவில்லை என்று ஆழமான சிந்தனைக்குப்‌ பிறகு 
ஒத்துக்கொண்டான்‌. அதன்பின்‌ அவன்‌ தேவனிடம்‌ திரும்பினான்‌. இரட்சிக்கப்பட்டான்‌. 

இன்று உன்னுடைய நம்பிக்கை என்ன? சர்வ வல்லமையுள்ள தேவன்‌ இந்த 
உலகத்தையும்‌ அதில்‌ உள்ள யாவற்றையும்‌ தம்‌ வார்த்தையினால்‌ படைத்தார்‌ என்று 
நம்புகிறாயா? அல்லது அவை தானாக வந்தது என்று நினைக்கிறாயா? ரோமர்‌ 1:20, 
காணப்படாதவைகளாகிய அவருடைய நித்திய வல்லமை, தேவத்துவம்‌ என்பவைகள்‌ 
உண்டாக்கப்பட்டிருக்றெவைகளினாலே உலகமுண்டானது முதற்கொண்டு தெளிவாய்‌ 
காணப்பட்டும்‌ என்று ஆண்டவரின்‌ படைப்பைப்‌ பற்றிக்‌ கூறுகிறது. ஆனால்‌ தேவனை 
அறியாத மக்களோ அவரை உணராமலும்‌, மகிமைப்படுத்தாமலும்‌, ஸ்தோத்தரியாமலும்‌ 
இருக்கிறார்கள்‌. அவர்கள்‌ இருதயம்‌ இருளடைந்து காணப்படுகிறது. சாத்தான்‌ 
எவ்வளவாய்‌ அவர்கள்‌ கண்களை குருடாக்கி வைத்திருக்கிறான்‌! பிரியமானவர்களே 
இப்படிப்பட்ட மக்களுக்காக நாம்‌ பாரத்துடன்‌ ஜெபிப்போம்‌. நமக்கு தேவன்‌ இந்த 
உண்மையை வெளிப்படுத்தியதால்‌ அவருக்கு நன்றியுள்ளவர்களாக இருப்போம்‌. 
ஜெபம்‌: சிருஷ்டிப்பின்‌ தேவனே, எத்தனையோ நேரங்களில்‌ உம்முடைய படைப்பின்‌ 
அழகை அசட்டைப்பண்ணி உம்முடைய கரத்தின்‌ கிரியைகளுக்காக உம்மை 
மகிமைப்படுத்த தவறியிருக்கிறேன்‌. உம்முடைய நித்திய வல்லமையும்‌ தெய்வீகமும்‌ 
எவ்வளவு மகத்துவமாக வெளிப்படுகிறது. உம்மைத்‌ துதிக்கிறேன்‌. ஆமென்‌. 


ஞாயிறு, ஆகஸ்ட்‌ 22 வாசிக்க: சங்கீதம்‌ 34: 1-10 
மூகம்‌ பிரகாசிக்க ஒரு காரணம்‌ 

அவர்கள்‌ அவரை நோக்கீப்பார்த்துப்‌ பிரகாசமடைந்தார்கள்‌; அவர்கள்‌ முகங்கள்‌ 
வெட்கப்படவில்லை. சங்கீதம்‌ 34:5) 

நம்‌ ஆவிக்குரிய பாதையில்‌ நம்மைப்‌ பயமுறுத்தக்கூடிய சோர்வடையச்‌ 
செய்யக்கூடிய, வெட்கப்படுத்தக்கூடிய சில நிகழ்ச்சிகளை நாம்‌ சந்தித்திருக்கலாம்‌. 
இவை யாவும்‌ சீயோன்‌ தேசமாகிய பரலோகத்தை நோக்கி நாம்‌ செல்வதைத்‌ தடுக்க 
சாத்தான்‌ கொண்டுவரும்‌ தடைகளே. ராஜாவாகிய தாவீதும்‌ இவ்வாறான பல 
சூழ்நிலைகளைத்‌ தன்‌ வாழ்க்கையில்‌ சந்தித்தான்‌. இந்த சங்கீதம்‌ அவன்‌ மன 
அழுத்தத்திலும்‌ அதிகமான வேதனையிலும்‌ இருந்தபோது எழுதப்பட்டது. ஆனால்‌ 
ஒன்றை நாம்‌ அவன்‌ எழுதிய சங்கங்களில்‌ கவனிக்கலாம்‌. அச்சுறுத்தும்‌ கடினமான 
சூழ்நிலையில்‌ அவன்‌ கடந்து சென்ற போதும்‌ அதைரியப்படாமல்‌ அந்தப்‌ பாதையில்‌ 
செல்லும்‌ மற்றவர்களை உற்சாகப்படுத்துறெவனாகவே அவன்‌ காணப்பட்டான்‌. 


விசுவாசிகளாகிய நாமும்‌ இவ்வாறான தருணங்களில்‌ செய்ய வேண்டியது 
என்ன? முதலாவதாக தாவீதைப்போல நாமும்‌ தேவனைத்தேட வேண்டும்‌. 
தொலைந்துபோன விலையேறப்பெற்ற ஒரு பொருளை எப்படி கருத்தோடும்‌, 
கவனத்தோடும்‌ தேடுகிறோமோ அப்படி அவரைத்‌ தேடவேண்டும்‌. இரண்டாவதாக, 
நாம்‌ தேவனை நோக்கிப்‌ பார்க்க வேண்டும்‌. அதாவது, மற்ற எந்த காரியத்தையும்‌, 
நம்‌ கவனத்தை ஈர்க்க நாம்‌ அனுமதியாமல்‌ அவரையே உற்று நோக்க வேண்டும்‌. 
மூன்றாவதாக, அவரைக்‌ கூப்பிட வேண்டும்‌. அதாவது நம்‌ சத்தத்தை உயர்த்தி 
அவருடைய நாமங்களைச்‌ சொல்லி அவரைக்‌ கூப்பிட வேண்டும்‌. இவ்வாறாக நாம்‌ 
முழுக்கவனத்துடனும்‌ அவரைத்தேடி அவர்‌ முகத்தை நோக்கிப்பார்த்து, அவரை 
அழைத்தால்‌ அவர்‌ நிச்சயமாக நமக்கு பதில்‌ கொடுத்து, நமது பயங்களிலிருந்து நம்மை 
விடுதலையாக்கி, நம்‌ கண்ணீரைத்‌ துடைத்து நம்‌ முகங்களை சந்தோஷத்தினால்‌ 
பிரகாசிக்கச்‌ செய்வார்‌. 


பிரியமானவர்களே! நீங்கள்‌ இப்போது சென்று கொண்டிருக்கும்‌ 
வேதனையான நிலையிலிருந்து வெளியே வரமுடியுமா என்று சந்தேகப்படுகிறீர்களா? 
கர்த்தருடைய கண்கள்‌ நீதிமான்கள்மேல்‌ நோக்கமாயிருக்றெது. அவருடைய 
செவிகள்‌ அவர்கள்‌ கூப்பிடுதலுக்கு திறந்திருக்றெது என்று தாவீது எழுதுகிறான்‌. 
ஏனென்றால்‌ அவன்‌ கர்த்தருடைய உண்மையை தன்‌ வாழ்வில்‌ அனுபவித்திருந்தான்‌. 
எனவே நாமும்‌ சூழ்நிலையைப்‌ பார்க்காமல்‌ நம்மை விடுவிக்க வல்ல ஆண்டவரிடம்‌ 
ஓடுவோம்‌. அப்போது நம்‌ முகங்கள்‌ சந்தோஷத்தால்‌ மலரும்‌. நம்‌ இதயம்‌ மகிழ்ந்து 
களிகூரும்‌. 
ஜெபம்‌: அன்பின்‌ தேவனே, என்னுடைய ஜீவியத்தின்‌ எல்லா சூழ்நிலைகளிலும்‌, உம்மைச்‌ சார்ந்து 
உம்மையே நோக்கிப்பார்க்க எனக்கு உதவி செய்யும்‌. உம்மைக்‌ கூப்பிட்டு பதில்பெற உதவிடும்‌. 
இயேசுவின்‌ நாமத்தில்‌ ஆமென்‌. 


திங்கள்‌, ஆகஸ்ட்‌ 23 வாசிக்க: அப்போஸ்தலர்‌ 26:1-23 
என்‌ வாழ்வின்‌ நோக்கம்‌ இயேச மாட்டுமே! 

க்க சுய ஜனங்களுக்கும்‌ அந்நீய ஜனங்களுக்கும்‌ ஒளியை 
வெளிப்படுத்துகிறவரென்றும்‌ சொல்லுகிறேனேயன்றி, வேறொன்றையும்‌ நான்‌ 
சொல்லுகீறதில்லை. (அப்போஸ்தலர்‌ 26:23) 

அப்போஸ்தலனாகிய பவுலுக்கு வாழ்வில்‌ ஒரே ஒரு இலக்குதான்‌ 
இருந்தது. கிறிஸ்துவண்டை வருவதற்கு முன்‌ அவன்‌ இலட்சியம்‌ 
கிறிஸ்தவர்களை துன்புறுத்திக்‌ கொலை செய்வதாக இருந்தது. ஆனால்‌ 
தமஸ்குவிற்கு செல்லும்‌ பாதையில்‌ கிறிஸ்துவை சந்தித்தபிறகு கிறிஸ்துவே 
உயிர்த்தெழுந்த தேவன்‌ என்றும்‌, அவர்‌ மாத்திரமே யூதர்களையும்‌, அந்நிய 
ஜனங்களையும்‌ இரட்சிக்றெவர்‌ என்று பறைசாற்றுவதே அவன்‌ இலக்காய்‌ 
மாறிற்று. அதுமுதல்‌ அவன்‌ வாழ்வின்‌ இறுதி வரை வேறெந்த கோட்பாடோ, 
கொள்கையோ, அவனைத்திசை திருப்பவில்லை. ஒருமுறை பெஸ்து அவனிடம்‌, 
பவுலே நீ பிதற்றுகறொய்‌! அதிக கல்வி உனக்கு பயித்தியமுண்டாக்குகிறது என்று 
கூறியதாக நாம்‌ வாசிக்கிறோம்‌. உலகம்‌ கிறிஸ்துவின்மேல்‌ அவன்‌ வைத்திருந்த 
வைராக்கியத்தை பயித்தியம்‌ என்று சொன்னது. ஆனாலும்‌ உலகத்தின்‌ 
பார்வையில்‌ ஞானி என்று சொல்லப்படுவதைவிட கிறிஸ்துவுக்காக 
பயித்தியக்காரனாய்‌ இருப்பதையே பவுல்‌ தெரிந்து கொண்டான்‌. 

பவுலின்‌ ஆர்வம்‌, அவன்‌ இதயத்துடிப்பு எல்லாமே தான்‌ சென்ற 
இடமெல்லாம்‌ கிறிஸ்துவின்‌ சுவிசேஷத்தை வெளிப்படுத்துவது, இருளில்‌ 
இருக்கும்‌ மக்களுக்கு நம்பிக்கையை கொண்டுவருவது பிசாசின்‌ 
குந்திரங்களிலிருந்து அவர்களை விடுதலையாக்கி, ஆச்சரியமான ஒளியினிடம்‌ 
கொண்டு வருவது என்பவைகளாகவே இருந்தன. கிறிஸ்துவை பின்பற்றினால்‌ 
உலகம்‌ நம்மைப்‌ பயித்தியம்‌ என்றே சொல்லும்‌. ஏனென்றால்‌ நாம்‌ 
மற்றவர்களைப்போல வாழ்வதில்லை. ஆனால்‌ தேவன்‌ தம்முடைய 
ராஜ்யத்துக்கு இப்படிப்பட்ட முட்டாள்களைத்தான்‌ தேடுகிறார்‌. 
கொரிந்தியருக்கு எழுதும்போது பவுல்‌ இந்த கருத்தை தெளிவாக்குகிறான்‌. 
ஞானிகளை வெட்கப்படுத்தும்படி தேவன்‌ உலகத்தில்‌ பைத்தியமானவைகளைத்‌ 
தெரிந்துகொண்டார்‌. (1 கொரிந்தியர்‌ 1:27) தன்னைப்‌ பைத்தியமாக அழைத்துக்‌ 
கொள்வதில்‌ பவுல்‌ மகிழ்கிறான்‌. நாங்கள்‌ கிறிஸ்துவினிமித்தம்‌ பைத்தியக்காரர்‌ 
என்று 1 கொரிந்தியர்‌ 4:10ல்‌ அவன்‌ பெருமிதமாக கூறுவதை நாம்‌ 
வாசிக்கிறோம்‌. 

அன்பு நண்பர்களே! கிறிஸ்துவின்‌ சுவிசேஷத்தினிமித்தம்‌ 
வெட்கப்படாதிருப்போமாக. அவருக்காக பைத்தியம்‌ என்று 
அழைக்கப்படுவதை மனமுவந்து ஏற்றுக்கொள்வோம்‌. இருளில்‌ 
இருக்கிறவர்களுக்கு அவரை வெளிப்படுத்துவோம்‌. பரிசுத்த ஆவியானவர்‌ 
தாமே நமக்கு உதவுவாராக. 
ஜெபம்‌: அன்பின்‌ தேவனே, உம்முடையராஜ்யம்கட்டப்பட வேண்டும்‌ என்ற ஒரே இலட்சியத்துடன்‌ 
என்னை உமக்கு ஓப்புக்கொடூக்கிறேன்‌. பைத்தியம்‌ என்றோ முட்டாள்‌ என்றோ உலகம்‌ என்னை 
அழைப்பதை நான்‌ ஒரு பொருட்டாக எண்ணவில்லை. ஆமென்‌. 


செவ்வாய்‌, ஆகஸ்ட்‌ 24 வாசிக்க: 1 பேதுரு 3:1-6 
கத்தின்‌ அழகே அழகு! 
. எங்கள்‌ புறம்பான மனுஷனானது அழிந்தும்‌, உள்ளான மனுஷனானது 

நாளுக்குநாள்‌ புதிதாக்கப்படுகிறது. ே கொரிந்தியர்‌ 4:16) 

இருபதாம்‌ நூற்றாண்டின்‌ மிக அழகான நடிகையான ஜாக்குலின்‌, தாம்‌ 
எல்லோரும்‌ ஒருநாள்‌ நமது தோற்றப்பொலிவை நிச்சயம்‌ இழந்துபோவோம்‌. எனவே 
நம்முடைய உள்ளான மனிதனில்‌ அதாவது நமது குணங்களில்‌ நம்‌ அழகு வெளிப்பட 
வேண்டும்‌ என்பதே முக்கியம்‌ என்றாள்‌. தனது முதிர்வயதில்‌ தோலெல்லாம்‌ சுருங்கி, 
முகப்பொலிவு அழிந்த பிறகு அவள்‌ இதைச்‌ சொன்னாள்‌. உள்ளான அழகே 
உண்மையான அழகு என்பதை அவள்‌ தாமதித்தாலும்‌ புரிந்துகொண்டாள்‌. இதே 
கருத்தை கலீல்‌ கில்ரான்‌ என்ற கவிஞர்‌, அழகு முகத்திலில்லை, அழகு என்பது 
உள்ளத்தின்‌ ஒளியே என்று கவிதையில்‌ மொழிந்தார்‌. 

இவர்களுக்கெல்லாம்‌ பல ஆண்டுகளுக்கு முன்பாகவே அப்போஸ்தலர்‌ பேதுரு, 
புறம்பான அலங்கரிப்பு உங்களுக்கு அலங்காரமாயிராமல்‌... இருதயத்தில்‌ 
மறைந்திருக்றெ குணமே உங்களுக்கு அலங்காரமாயிருக்கக்கடவது என்று தனது 
நிருபத்தில்‌ எழுஇியிருக்கிறார்‌. (1 பேதுரு 3:3) மனிதன்‌ முகத்தைப்‌ பார்க்கலாம்‌. ஆனால்‌ 
தேவனோ உள்ளத்தைப்‌ பார்க்கிறார்‌. எனவே உள்ளான அழகுக்கு முக்கியத்துவம்‌ 
கொடுப்போம்‌. 


அன்னை தெரசா புறம்பான அழகில்லாதவர்கள்‌ தான்‌, ஆனால்‌ தனது 
குணநலத்தால்‌ உலக முழுவதையும்‌ தன்‌ பக்கம்‌ ஈர்த்தவார்கள்‌. அவர்கள்‌ சொன்ன 
காரியம்‌ எல்லோருக்கும்‌ பொருந்தும்‌. தேவன்‌ இரக்கமுள்ளவராயிருக்கறொர்‌, எனவே 
நாம்‌ அவரின்‌ இரக்கத்தின்‌ வெளிப்பாடாய்‌ இருக்க வேண்டும்‌. கண்களில்‌ இரக்கம்‌, 
புன்னகையில்‌ இரக்கம்‌, முகத்தில்‌ இரக்கம்‌ என்று அவரை வெளிப்படுத்த வேண்டும்‌ 
என்று சொன்னது மட்டுமன்றி தம்முடைய வாழ்க்கையில்‌ அப்படியே வாழ்ந்தும்‌ 
காண்பித்தார்‌. அவர்கள்‌ சாந்தமும்‌, அமைகலுமுள்ள ஆவியைக்‌ கொண்டிருந்தார்கள்‌. 
இன்றைக்கு கிறிஸ்தவர்களாகிய நம்‌ ஒவ்வொருவருக்கும்‌ அப்படிப்பட்ட ஆவி 
தேவை. நாம்‌ அப்படியிருந்தால்‌ நம்‌ தேவன்‌ நம்மேல்‌ மிகவும்‌ பிரியமாயிருப்பார்‌. 
அவருக்கு நாம்‌ மிக அழகாக தென்படுவோம்‌. 

அன்பு நண்பர்களே! அவருக்கு பிரியமாய்‌ காட்சியளிக்க உங்களுக்கு 
விருப்பமா? அப்படியானால்‌ சாந்தமும்‌, அமைதலும்‌ ஒவ்வொரு நாளும்‌ உங்கள்‌ 
அலங்காரமாய்‌ மாறட்டும்‌. உள்ளான மனிதன்‌ நாளுக்கு நாள்‌, புதிதாக்கப்படுவது 
மாத்திரமல்ல பொலிவாக்கப்படவும்‌ வேண்டும்‌ என்பதை நாம்‌ நினைவில்‌ 
கொள்வோமாக. 
ஜெபம்‌: அன்பின்‌ தேவனே, என்‌ புற அழகிற்காக நேரத்தையும்‌ பொருளையும்‌ செலவிடாமல்‌, 
உம்முடைய நற்குணங்களை என்னில்‌ தரித்துக்கொள்ள உதவிடும்‌. உமது தூய ஆவியானவர்‌ 
என்னில்‌ சாந்தத்தையும்‌, அமைதலையும்‌ தருவாராக. ஆமென்‌. 


புதன்‌, ஆகஸ்ட்‌ 25 வாசிக்க: அப்போஸ்தலர்‌ 17: 22-28 
எப்படியாயினும்‌ நற்செய்தியைப்‌ பிரசங்கி 
உலகமெங்கும்‌ போய்‌, சர்வசிருஷ்டிக்கும்‌ சுவிசேஷத்தைப்‌ பிரசங்கியுங்கள்‌. 
மாற்கு 16:15) 

நம்‌ ஆண்டவராகிய இயேசு சர்வசிருஷ்டிக்கும்‌ சுவிசேஷத்தைப்‌ 
பிரசங்கிக்கும்படி நமக்குக்‌ கட்டளையிட்டிருக்கிறார்‌. பிரசங்கித்தல்‌ என்பது பெரிய 
கூட்டங்களில்‌ தேவசெய்தியைக்‌ கொடுப்பது. எல்லாரும்‌ பெரிய கூட்டங்களில்‌ 
பிரசங்கம்‌ பண்ணுவதற்குரிய தாலந்தைப்‌ பெற்றவர்களல்ல. பவுலுக்கு அத்தகைய 
தாலந்து தேவனால்‌ கொடுக்கப்பட்டது. அவன்‌ அத்தேனே பட்டணத்தில்‌ 
அறியப்படாத தேவனை வணங்கிய, பெருந்திரளாகக்‌ கூடியிருந்த ஆண்களும்‌ 
பெண்களுமான கூட்டத்தினருக்குப்‌ பிரசங்கித்தான்‌ என்று அப்போஸ்தலர்‌ 17:23ல்‌ 
வாசிக்கிறோம்‌. அவனுடைய செய்தி தெளிவாகவும்‌, அதே சமயம்‌ எளிய முறையில்‌ 
அவர்கள்‌ இருதயங்களை ஊடுருவிச்‌ செல்வதாகவும்‌ இருந்தது. இத்தகைய தாலந்தை 
ஆவியானவர்‌ நமக்குக்‌ கொடுத்திருந்தால்‌ நாமும்‌ அதைத்‌ தைரியமாகப்‌ 
பயன்படுத்தலாம்‌. மறைதிரு. பரமானந்தம்‌ அவர்கள்‌ கிட்டத்தட்ட 1900ம்‌ வருடத்தில்‌ 
டோனாவூரில்‌ நடைபெற்ற கன்வென்ஷன்களில்‌ தாம்‌ ஏறக்குறைய 35000 பேர்‌ 
கூடியிருக்கும்‌ பெருங்கூட்டத்தில்‌ பிரசங்கம்‌ பண்ணியதாக தாம்‌ எழுதிய ஒரு 
புத்தகத்தில்‌ குறிப்பிட்டுள்ளார்‌. அந்த நாட்களில்‌ பிரசங்கிப்பவரின்‌ முன்‌ 
ஒலிபெருக்கிகள்‌ இல்லை. மூன்று நபர்கள்‌ குறிப்பிட்ட தொலைவில்‌ 
ஒருவருக்கொருவர்‌ இடைவெளி விட்டு நிற்பார்கள்‌. பிரசங்கியார்‌ பேசினதும்‌ முதல்‌ 
மனிதர்‌ அவர்‌ பேசியதை உரத்த சத்தமாய்‌ திரும்பச்‌ சொல்லுவார்‌. பின்‌ இரண்டாவது 
நபரும்‌, பின்‌ மூன்றாவது நபரும்‌ அதையே திரும்பச்‌ சொல்லுவார்கள்‌. அதன்‌ பிறகு 
பிரசங்கியார்‌ அடுத்த வாக்கியத்தை சொல்லுவார்‌. இவ்வளவு கடினப்பாடுகள்‌ 
வழியாகவே சுவிசேஷம்‌ அறிவிக்கப்பட்டது. 


பெரிய சபையில்‌ பிரசங்கிப்பதைவிட தனி நபருக்கு முகமுகமாய்‌ சுவிசேஷம்‌ 
அறிவிப்பது மிகவும்‌ பலன்‌ வாய்ந்தது. எங்களுக்கு சமீபத்தில்‌ எங்கள்‌ நண்பரான ஒரு 
சுவிசேஷகரோடு ஆட்டோவில்‌ பயணம்‌ செய்யும்‌ வாய்ப்பு கிட்டியது. நாங்கள்‌ 
இறங்கவேண்டிய இடம்‌ வந்ததும்‌, ஆட்டோவைவிட்டு இறங்கும்போது எங்கள்‌ 
நண்பர்‌ ஆட்டோ ஓட்டுனரை நோக்கி, மிகச்‌ சாதாரணமாக இவ்வாறு சுவிசேஷத்தை 
எளியமுறையில்‌ சொன்னார்‌, சகோதரனே, இயேசு கிறிஸ்துவை நம்புங்கள்‌. நம்மைப்‌ 
பரலோகத்திற்கு நேராக நடத்தும்‌ ஒருவர்‌ உண்டானால்‌ அது அவர்‌ மாத்திரமே என்று 
கூறினார்‌. இதைக்‌ கேட்டு நாங்கள்‌ பரவசமடைந்தோம்‌. ஆட்டோ ஓட்டுனரும்‌ 
ஆட்டோவிலிருந்து கிழே இறங்கி மிகுந்த மரியாதையோடு நாங்கள்‌ கொடுத்த 
பணத்தைப்‌ பெற்றுக்கொண்டார்‌. 

அன்பு நண்பர்களே! நாம்‌ கடைசி நாட்களில்‌ வாழ்ந்து கொண்டிருக்கிறோம்‌. 
ஆண்டவருக்காக எத்தனை ஆத்துமாக்களை ஆதாயப்படுத்த நம்மால்‌ முடியுமோ 
அதை முழு முனைப்புடன்‌ செய்ய வேண்டும்‌. தேவன்‌ அருளும்‌ மீட்பின்‌ செய்தியை 
மக்களுக்குச்‌ சொல்லி அவர்கள்‌ ஆத்துமாக்களை ஜீவனுள்ள தேவனுக்கு நேராக 
திருப்புவோமாக. 
ஜெபம்‌: பரலோக தகப்பனே, கிறிஸ்து இயேசுவின்‌ மூலம்‌ செயல்படூத்தப்பட்ட மீட்பின்‌ 
திட்டத்தைக்‌ குறித்து, மெய்யான கடவுளை அறியாதவர்களிடம்‌ பேச, அவர்களை 
கிறிஸ்துவின்‌ மூலமாய்‌ உம்மண்டை சேர்க்க எனக்கு உதவி செய்யும்‌. பயனுள்ள 
சுவிசேஷகனாக நான்‌ வாழ எனக்கு கிருபை அருளும்‌. ஆமென்‌. 


வியாழன்‌, ஆகஸ்ட்‌ 26 வாசிக்க: தானியேல்‌ 1:5-20 
தேவ சித்தத்தை நாட! 
வாலிபப்பிராயத்திலே உன்‌ சிருஷ்டிகரை நினை... பிரசங்கி 12:1) 


அந்த நாள்‌ கல்லூரியின்‌ இறுதியாண்டு மாணவர்களுக்கு கல்வி ஆண்டின்‌ 
கடைசி நாள்‌. மகிழ்ச்சியும்‌, துக்கமும்‌, பயமும்‌ கலந்த உணர்ச்சிகளோடு 
அவர்கள்‌ ஒருவருக்கொருவர்‌ கையசைத்து பிரியாவிடை அளித்துக்‌ 
கொண்டிருந்தனர்‌. இத்தனை ஆண்டுகள்‌ உழைத்த தங்களது கடின உழைப்பிற்கு 
ஒரு முடிவு வந்ததால்‌ அவர்களுக்கு மகிழ்ச்சி ஒருபக்கம்‌ இருக்க, தங்கள்‌ 
எதிர்காலத்தைக்குறித்த பயமும்‌ ஒருபக்கம்‌ இருந்தது. அவர்களில்‌ கிறிஸ்தவ 
மாணவர்களில்‌ சிலர்‌ தேவ சித்தத்தின்படி தாங்கள்‌ செயலாற்ற வேண்டுமே 
என்ற சிந்தனையுடன்‌ காணப்பட்டனர்‌. சிலகாலமாக தள்ளி வைக்கப்பட்ட 
தீர்மானங்களை நிறைவேற்றும்‌ காலம்‌ நெருங்கிவிட்டது. நான்‌ மேற்படிப்பைத்‌ 
தொடர வேண்டுமா? அப்படியென்றால்‌ எந்தத்‌ துறையை விருப்பப்பாடமாக 
தெரிந்தெடுப்பது? அல்லது வேலையில்‌ சேரவேண்டுமா? என்று அடுக்கடுக்காக 
பல கேள்விகள்‌ ஒவ்வொருவருடைய மனதிலும்‌ எழும்பிக்கொண்டிருந்தது. சிலர்‌ 
திருமணத்தைப்பற்றி யோசித்தனர்‌. ஆனால்‌ தங்களை சரியான பாதையில்‌ 
நடத்தும்‌ கர்த்தரையே தங்கள்‌ நம்பிக்கையாக கொள்ளும்‌ கிறிஸ்தவ 
வாலிபர்களுக்கோ அவர்மேல்‌ ஒரு நம்பிக்கை இருந்தது. வாழ்வதற்கு தகுதியான 
ஒரு வாழ்க்கை என்ற தமது கட்டுரையில்‌ லூயிஸ்‌ ஜெ. ஸ்டக்கி ஒவ்வொரு 
கிறிஸ்தவ பட்டதாரிக்கும்‌, தேவனுடைய சித்தத்தை அறிந்து அதைச்செய்வதே 
ஜெபத்துடன்‌ கூடிய தலைச்சிறந்த நோக்கமாக இருக்க வேண்டும்‌ என்று 
கூறுகிறார்‌. 

ஒவ்வொரு மாதமும்‌ ஐந்து இலக்க ஊதியத்தை வாங்க உலகப்பிரகாரமான 
வாலிபர்கள்‌ துடிக்கும்‌ இந்த நாட்களில்‌, ஒரு கிறிஸ்தவ வாலிபன்‌ தன்‌ 
பரலோகத்‌ தகப்பன்‌ விதிக்கும்‌ நியமங்களுக்கு ஏற்றாற்போல தன்னுடைய 
வாழ்க்கையை அமைத்துக்கொண்டு அவரைப்‌ பிரியப்படுத்துவதே தன்னுடைய 
முதன்மையான குறிக்கோள்‌ என்பதை நினைவில்‌ கொள்ள வேண்டும்‌. அவன்‌ 
தன்னுடைய உயிர்மூச்சாக இருக்க வேண்டிய வார்த்தையையும்‌, ஜெபத்தையும்‌ 
அசட்டை செய்துவிட்டு உலகத்துடன்‌ ஒப்புரவாகிவிடக்கூடாது. தேவனுடன்‌ 
தான்‌ வைத்திருக்கும்‌ நெருங்கிய தொடர்பை துண்டிப்பதாக அல்லது 
குறைப்பதாக ஏதாவது ஒரு வேலை இருக்குமானால்‌ அது எவ்வளவு 
வருமானத்தை ஈட்டித்‌ தருவதாக இருந்தாலும்‌ சரி, அதை முழுவதுமாக 
மறுத்துவிட வேண்டும்‌. 

இளம்‌ நண்பனே, சற்றே நேரத்தை ஒதுக்கி தேவனுடைய பாதத்தில்‌ 
காத்திருந்து உன்‌ வாழ்க்கையில்‌ அவருடைய வழிநடத்துதலை அறிந்துகொள்‌. 
இலகுவான பாதையைத்‌ தவறாக தேர்ந்தெடுத்துவிடாதே. மாறாக அது 
கடினமாயிருப்பினும்‌ தேவ சித்தத்துக்கு உன்னை ஒப்புக்கொடு. நீ அவருடைய 
சத்தத்துக்கு கீழ்ப்படிவாயானால்‌ இடங்கொள்ளாமல்‌ போகுமட்டும்‌ அவர்‌ 
உன்னை ஆசீர்வதிப்பார்‌. 
ஜெபம்‌: தேவனே, உம்முடைய வழியை எனக்குக்‌ காண்பியும்‌. உம்முடைய சித்தத்தின்‌ 
மையத்தில்‌ என்னை வைத்துக்கொள்ளும்‌. உலக காரியங்கள்‌ என்னை அசைக்காதபடி, 
உம்முடைய சத்தத்தைக்‌ கேட்க என்‌ செவிகளைத்‌ திறந்தருளும்‌. உமது வழியைப்‌ பின்பற்ற 
உதவிடும்‌. ஆமென்‌. 


வெள்ளி, ஆகஸ்ட்‌ 27 வாசிக்க: எபேசியர்‌ 6:11-16 
ஆவிக்குரிய யோரறாயுதத்தை காணிந்துகாள்‌! 
சத்தியம்‌ என்னும்‌ கச்சையை உங்கள்‌ அரையில்‌ கட்டினவர்களாயும்‌... 
(எபேசியர்‌ 6:14) 
கிறிஸ்தவர்களாகிய நாம்‌ ஒரு ஆவிக்குரிய யுத்தத்தில்‌ 
ஈடுபட்டிருக்கிறோம்‌. அந்த யுத்தத்தில்‌ நமது எதிரியாக இருப்பவன்‌ சாத்தான்‌. 
அவனுடன்‌ போரிடுவதற்கு நமக்கு சர்வாயுதவர்க்கம்‌ தேவைப்படுதிறது. 
இன்றைய வேதப்பகுதியில்‌ ஒரு விசுவாசி எப்பொழுதும்‌ அணிந்து 
கொள்ளவேண்டிய சர்வாயுத வர்க்கத்தைக்‌ குறித்து நாம்‌ வாசிக்கிறோம்‌. இதிலே 
முதலாவதாக குறிப்பிடப்பட்டிருப்பது சத்தியம்‌ என்னும்‌ அரைக்கச்சை! அந்த 
நாட்களில்‌ ரோமருடைய இராணுவத்தின்‌ போர்ச்சேவகாகள்‌, 
தொளதொளவென்று முழங்கால்வரை நீண்டிருக்கும்‌ ஆடைகளை 
அணிந்துகொள்வார்கள்‌. எனவே அந்த ஆடை தன்னைத்‌ தடை செய்யாதபடிக்கு 
ஒவ்வொரு போர்வீரனும்‌ முதலாவது ஒரு அரைக்கச்சையை தனது இடுப்பைச்‌ 
சுற்றி அணிந்திருப்பான்‌. அப்போதுதான்‌ அவனது ஆடை அவனுடைய 
வேகத்தைத்‌ தடை செய்யாது. அதனால்‌ தான்‌ எல்லாவற்றுக்கும்‌ முதலாவதாக 
சத்தியம்‌ என்னும்‌ அரைக்கச்சையைப்‌ பற்றிப்‌ பவுல்‌ குறிப்பிடுறொன்‌ என 
ஆவிக்குரிய யுத்தம்‌ என்னும்‌ புத்தகத்தில்‌ டெரிக்‌ பிரின்ஸ்‌ எழுதுகிறார்‌. 
விசுவாசிகளாயெ நாம்‌ ஏதோ கேட்பதற்கு நல்லதாக இருக்கிறதென்று 
பல காரியங்களைச்‌ சொல்கிறோம்‌. ஆனால்‌ உண்மையில்‌ மனதார நாம்‌ அப்படி 
சொல்வதில்லை. எடுத்துக்காட்டாக நம்‌ ஆலயத்திற்கு வரும்‌, ஏழை விசுவாசியை 
நாம்‌ சந்திக்கும்போது, சகோதரனே! இயேசு உங்களுக்கு நிச்சயம்‌ உதவி 
செய்வார்‌ என்று சொல்லி நல்லவர்களாக நம்மைக்‌ காட்டிக்கொள்ள 
முயற்சிக்கிறோம்‌. இது போதாது! நாம்‌ அவர்களுக்கு நமது செயலினால்‌ உதவ 
வேண்டியதும்‌ அவசியம்‌. தெய்வ பக்தியைப்‌ போலியாக வெளிப்படுத்தும்‌ பேச்சு 
தளர்வாகத்‌ தொங்கும்‌ ஒரு ஆடையைப்‌ போன்றதே. அது தேவன்‌ விரும்பும்‌ 
காரியங்களை நாம்‌ செய்வதற்கு தடையாக உள்ளது. 


எனவே அன்பு நண்பர்களே! முதலாவதாக சத்தியம்‌ என்னும்‌ 
அரைக்கச்சையை அணிந்து கொள்ளுங்கள்‌. கபடத்தைத்‌ தூர எறியுங்கள்‌. 
கடமைக்காக ஏதாவது வேண்டும்‌ என்று எதையும்‌ சொல்வதையும்‌, 
செய்வதையும்‌ விட்டுவிடுங்கள்‌. உண்மை என்னும்‌ அரைக்கச்சையை அணிந்து, 
போலியான, வஞ்சகமான, வெறுமையான பேச்சை அகற்றுங்கள்‌. தேவன்‌ 
விரும்பும்‌ வழியில்‌ காரியங்களைச்‌ செய்யக்‌ கற்றுக்கொள்ளுங்கள்‌. உங்களது 
வாழ்வு உண்மையை வெளிப்படுத்தும்‌ வாழ்வாக இருக்க வேண்டுமானால்‌ 
சத்தியத்தை இடைக்கச்சையாக அணிந்து கொண்டவர்களாக தடையின்றி 
முன்னேறுபவர்களாக இருங்கள்‌. நமது வாழ்க்கை தேவனுக்கும்‌ மனிதருக்கும்‌ 
முன்பாக ஒளிவு மறைவு இல்லாமல்‌ இருப்பதாக. 
ஜெபம்‌: அன்பின்‌ தேவனே, தேவபக்தியின்‌ வேஷமல்ல, தேவபக்தியை வெளிப்படுத்தும்‌ 
செயல்களே எனது வாழ்க்கையின்‌ வெளிப்பாடாய்‌ இருக்க உதவி செய்யும்‌. சத்தியம்‌ 
என்னும்‌ இடைக்கச்சை அணிந்து, பிசாசை எதிர்க்க கிருபைத்‌ தாரும்‌. ஆமென்‌. 


சனி, ஆகஸ்ட்‌ 28 வாசிக்க: கொலோசெயர்‌ 3:5-15 
தன்னலமற்ற சேவையே தேவனின்‌ அன்யை ௮வளிம்படூத்தும்‌ 


ஒருவருக்கொருவர்‌ தயவாயும்‌ மனஉருக்கமாயும்‌ இருந்து... 
(எபேசியர்‌ 4:32) 

நியூயார்க்‌ பங்குசந்தையில்‌ வேலைப்பார்த்துக்கொண்டு ஏர்‌ லைப்லைன்‌ 
என்ற தன்னார்வத்‌ தொண்டு நிறுவனத்துக்கு தலைவராய்‌ இருந்தார்‌ ஜான்‌ 
உட்ஸ்பர்கர்‌. இந்தத்தொண்டு நிறுவனத்தின்‌ முக்கியப்பணி என்னவென்றால்‌ 
மிகவும்‌ ஆபத்தான நிலையிலுள்ள நோயாளிகளை விமானம்‌ மூலம்‌ 
மருத்துவமனைக்கு கொண்டு சேர்ப்பதே ஆகும்‌. 1992ஆம்‌ ஆண்டில்‌ ஒருநாள்‌ 
மரணத்துடன்‌ போராடிக்கொண்டிருந்த கேரி ஓவன்ஸ்‌ என்ற, ஒருவரை ஐந்து 
மணிநேர கெடுவுக்குள்‌ கிளீவ்லேண்ட்‌ நகரத்திலுள்ள பெரிய 
மருத்துவமனைக்குள்‌ கொண்டு செல்ல வேண்டிய நிர்ப்பந்தம்‌ அவருக்கு வந்தது. 
கேரியை எப்படி அழைத்து செல்வது? மிகவும்‌ மோசமான வானிலையில்‌ 
விமானத்தை ஓட்டிச்‌ செல்வது ஆபத்து என்று உணர்ந்திருந்த போதும்‌ ஜான்‌ 
துணிச்சலுடன்‌ கேரியை தன்‌ சிறிய விமானத்தில்‌ ஏற்றிக்கொண்டு பறந்து 
பனிப்படலத்தின்மீது விமானத்தை தரையிறக்கினார்‌. சரியான நேரத்தில்‌ 
மருத்துவ உதவி கிடைத்ததால்‌ பிழைத்துக்கொண்டார்‌ கேரி. அந்த ஆபத்தான 
சூழ்நிலையிலும்‌ மற்றவர்களுக்கு உதவ ஜானை உந்தியது கஷ்டப்படுகிறவர்கள்‌ 
மேல்‌ அவர்‌ வைத்திருந்த மனதுருக்கம்‌ ஆகும்‌. 

கிறிஸ்துவின்‌ அடியார்களான நாமும்‌ எப்போதும்‌ மற்றவர்கள்‌ மேல்‌ 
அன்பும்‌, இரக்கமும்‌, மனதுருக்கமும்‌ காட்டவேண்டும்‌. இதில்‌ எந்தவிதமான 
பாரபட்சமும்‌ நமக்கு இருக்கக்கூடாது. கடந்த காலங்களில்‌ நாம்‌ 
தேவைகளோடு போராடிய வேளைகளில்‌, அது பொருளாதார சூழ்நிலையோ, 
சரீர உபாதையோ, மன உளைச்சலோ, சோர்வோ, எதுவானபோதும்‌ தேவன்‌ 
நமக்கென்று உதவிசெய்ய அன்பான தேவ மனிதர்களை அனுப்பித்‌ 
தந்தாரல்லவா? எனவே நாமும்‌ பவுல்‌ கொலோசெயர்‌ 3:14ல்‌ சொல்வதுபோல 
பூரண சற்குணத்தின்‌ கட்டாயெ அன்பைத்‌ தரித்துக்கொண்டு வாழவேண்டியது 
அவசியம்‌. நம்மிடத்தில்‌ அன்பு இல்லை என்றால்‌ நாம்‌ பிறர்மீது கரிசனையையும்‌ 
மனதுருக்கத்தையும்‌ காட்ட முடியாது. இயேசுவில்‌ நிறைந்திருந்த அந்த 
அகாப்பே அன்பே அவரது மனதுருக்கத்திற்கான காரணமாயிருந்தது. 

எனவே அன்பு நண்பர்களே! நாம்‌ ஆண்டவரின்‌ பிள்ளைகளாக, 
கிறிஸ்துவைப்‌ பிரதிபலிப்பவர்களாக வாழ முயற்சி செய்வோம்‌. அவர்‌ நம்மேல்‌ 
அன்பு செலுத்துவதை உணர்ந்து நாமும்‌ மற்றவர்கள்மேல்‌ அன்பு 
செலுத்துவோம்‌. சுயநலமிக்க இந்த உலக மக்களுக்கு மத்தியில்‌ வாழும்‌ நாம்‌ 
பரலோகத்தில்‌ நியதிகளைக்‌ கைக்கொண்டு மனதுருக்கத்தின்‌ சிறந்தவராம்‌ நம்‌ 
பரம தகப்பனின்‌ பிள்ளைகளாக வாழ நம்மை அர்ப்பணிப்போம்‌. 
ஜெபம்‌: அன்பின்‌ தேவனே, இரக்கமுள்ள தகப்பனாம்‌ உமது பிரியமான பிள்ளையல்லவா 
நான்‌! கிறிஸ்துவைப்போலவே பரலோக அன்பாலும்‌, மனதுருக்கத்தாலும்‌ என்னை 
அலங்கரித்துக்கொண்டுூ வாழ எனக்கு உதவிடும்‌. அதற்கு உமது கிருபையையும்‌ 
வல்லமையையும்‌ தந்து நடத்திடும்‌. ஆமென்‌. 


ஞாயிறு, ஆகஸ்ட்‌ 29 வாசிக்க: யாத்திராகமம்‌ 33: 7-17 
நல்ல செய்தித்‌ தொடர்பு திறன்‌ உடையவர்களாயிருங்கள்‌! 


ஒருவன்‌ தன்‌ சிநேகிதனோடே பேசுவதுபோல, கர்த்தர்‌ மோசேயோடே 
முகமுகமாய்ப்‌ பேசினார்‌... யாத்திராகமம்‌ 33:11) 


ஜோசப்‌ ஒரு கம்ப்யூட்டர்‌ ஸ்தாபனத்தில்‌ உயர்‌ அதிகாரியாக பணியாற்றி 
வந்தார்‌. ஒருநாள்‌ அவர்‌ தன்னுடைய உடன்‌ வேலையாட்கள்‌, ஒருவருடன்‌ ஒருவர்‌ 
பேசுவதை நிறுத்துமளவிற்கு இமெயில்‌ வசதிகளைப்‌ பயன்படுத்துகிறார்கள்‌ என்பதை 
உணர்ந்தார்‌. ஒவ்வொரு பணியாளருக்கும்‌ ஒவ்வொரு நாளும்‌ 200க்கும்‌ மேற்பட்ட 
செய்திகள்‌ கடைக்கப்பெற்றன. அவர்கள்‌ மதிய உணவு இடைவேளையின்போது கூட 
ஒருவரோடொருவர்‌ சம்பாஷித்துக்‌ கொள்வதை நிறுத்திவிட்டு கணிணிக்கு முன்‌ 
நேரத்தை செலவிடத்‌ தொடங்கினர்‌. இதைக்கண்ட ஜோசப்‌ புதிய சட்டம்‌ ஒன்றை 
அமுலுக்குக்‌ கொண்டுவந்தார்‌. மதிய உணவு இடைவேளையில்‌ எல்லா 
இமெயில்களையும்‌ தடைசெய்தார்‌. தனிப்பட்ட இமெயில்கள்‌ அலுவலக நேரத்தில்‌ 
தடைசெய்யப்பட்டது. இதன்‌ பலன்‌ ஆச்சரியமூட்டும்‌ வகையில்‌ இருந்தது. 
பணியாளர்கள்‌ மீண்டுமாக ஒருவரையொருவர்‌ சந்தித்து மனம்விட்டு 
பேசிக்கொண்டனர்‌. அவர்கள்‌ உறவுகள்‌ மீண்டும்‌ மலர்ச்சி அடைந்தது. 


நம்முடைய இளைஞர்கள்‌ இன்று இமெயில்கள்‌ மட்டுமல்ல, எஸ்‌எம்‌எஸ்க்கும்‌ 
அடிமையாகிக்‌ கொண்டிருக்கின்றனர்‌. சுற்றியிருக்கும்‌ சக மனிதர்களோடு பேசுவதை 
நிறுத்திவிட்டனர்‌. கண்கள்‌ மொபைல்‌ போனில்‌ பதிக்கப்பட்டு, விரல்கள்‌ 
பொத்தான்களில்‌ விளையாட ஏதோ ஒரு உலகத்தில்‌ வாழ்ந்து கொண்டிருக்கின்றனர்‌. 
தயவுசெய்து என்னைத்‌ தவறாக புரிந்துகொள்ள வேண்டாம்‌. இமெயில்‌, எஸ்‌எம்‌எஸ்‌ 
போன்றவற்றை நான்‌ எதிர்ப்பவன்‌ அல்ல. உண்மையைச்‌ சொல்லப்‌ போனால்‌ எங்கள்‌ 
ஊழியத்தில்‌ எண்ணற்ற தகவல்களை தூர இடங்களிலிருந்து நொடிப்பொழுதில்‌ 
எஸ்‌எம்‌எஸ்‌, இமெயில்‌ போன்றவற்றால்‌ பெற்றுக்கொள்கிறோம்‌. இது மிகவும்‌ 
பிரயோஜனமான ஒன்றே! ஆனால்‌ இங்கு நான்‌ குறிப்பிட்டு சொல்ல விரும்புவது 
என்னவென்றால்‌ ஒருவரோடொருவர்‌ நேரடியாக பேசி அளவளாவுவதைப்‌ 
புறக்கணித்துவிட்டு அதற்குப்‌ பதில்‌ முகம்‌ தெரியாத, வாழ்க்கையில்‌ நாம்‌ 
ஒருமுறைகூடப்‌ பார்த்திராத நபர்களுடன்‌ உரையாடுதலைக்‌ குறைத்துக்கொள்வோம்‌ 
என்பதைத்தான்‌. 

மோசே தேவனோடே முகமுகமாய்ப்‌ பேசினான்‌. நல்ல வேளை அன்று 
இ-மெயில்‌ வாய்ப்புகள்‌ அவனுக்கு இல்லை. சில வருடங்களுக்கு முன்புவரை மாலை 
வேளைகளில்‌ அமர்ந்திருந்து மக்கள்‌ குழுக்களாக உரையாடுவதை நாம்‌ சகஜமாகக்‌ 
கண்டிருக்கிறோம்‌. அப்படி உரையாடியதன்‌ மூலம்‌ ஒருவருக்கொருவர்‌ அவர்களால்‌ 
நெருங்கிப்‌ பழக முடிந்தது. ஒருவர்‌ பாரங்களை ஒருவர்‌ பகிர்ந்து கொண்டனர்‌. 
ஒருவர்மீது ஒருவர்‌ கரிசனையோடு காணப்பட்டனர்‌. நம்‌ தேவனும்‌ நாம்‌ அவரோடு 
பேசுவதையும்‌, சக மனிதர்களோடு பேசுவதையும்‌ விரும்புகிறார்‌. மோசே 
தேவனுடனும்‌ பேசினான்‌. அதே போல அவன்‌ ஜனங்களிடமும்‌ பேசினான்‌. 
அதுபோலவே நாமும்‌ தேவனுடனும்‌ மனிதனுடனும்‌ தனிப்பட்ட விதத்தில்‌ 
முகமுகமாய்ப்‌ பேச முயற்சி எடுப்போமாக. 
ஜெபம்‌: அன்பின்‌ தேவனே, உம்மோடூ ஒவ்வொரு நாளும்‌ பேச வாஞ்சையை என்‌ 
உள்ளத்தில்‌ தாரும்‌. மின்னணு இயந்திரங்களோட௫ தொற்றிக்கொள்ளாமல்‌ சக 
மனிதர்களோடு பேச உதவும்‌. விசுவாசிகளுடனான அன்பின்‌ ஐக்கியத்தின்‌ மூலம்‌ என்‌ 
வாழ்வில்‌ ஒளிவீசச்‌ செய்யும்‌. ஆமென்‌. 


திங்கள்‌, ஆகஸ்ட்‌ 30 வாசிக்க: 2 நாளாகமம்‌ 13:1-22 
தேவணையே சார்ந்திருப்பது எஜயத்தை கொண்டுவரும்‌ 


யூதா புத்திரரோ தங்கள்‌ பிதாக்களின்‌ தேவனாகிய கர்த்தரைச்‌ 
சார்ந்துகொண்டதினால்‌ மேற்கொண்டார்கள்‌. (2 நாளாகமம்‌ 13:18) 


யாரோ ஒருவர்‌, காரியசித்தி என்பது தேவ பிரசன்னத்திலும்‌ அவர்‌ 
வல்லமையிலும்‌ நிற்பது என்று அழகாக சொன்னார்‌. கடின உழைப்பால்‌ மட்டுமே 
வெற்றி பெறுவது முடியாது என்பதை நாம்‌ உணர்ந்துகொள்ள வேண்டும்‌. நமது 
வேலையை சரியாய்‌ முடிக்க தேவனுடைய பெலன்‌ நமக்குத்‌ தேவை. 
இஸ்ரவேலின்‌ வடக்கு தேசம்‌ யூதாவுக்கு விரோதமாக படையெடுத்து வந்தது. 
யூதாவின்‌ ராஜா அபியா தனது எதிரி எட்டு லட்சம்‌ பராக்கிரமம்‌ மிக்க 
பலசாலிகளோடு வருவதைக்‌ கண்டான்‌. (வ௪.3) அவர்கள்‌ ஏராளமான கூட்டம்‌ 
என்றும்‌ ஒத்துக்கொண்டான்‌. (வச.8) ஆனாலும்‌ பயமோ, சந்தேகமோ சிறிதும்‌ 
அவனுக்கு ஏற்படவில்லை. 


அவனிடமும்‌ பலம்வாய்ந்த படைவீரர்கள்‌ இருந்தனர்‌. ஆனால்‌ எதிரிகளோடு 
ஒப்பிடும்போது, அவர்கள்‌ எண்ணிக்கை மிகவும்‌ குறைவாகவே இருந்தது. அபியா 
விவேகமும்‌ நம்பிக்கையுமுள்ளவனாய்‌ தனது தேவனை சார்ந்துகொண்டான்‌. 
இதோ தேவன்‌ எங்கள்‌ சேனாபதியாய்‌ எங்களோடேகூட இருக்கிறார்‌. 
கர்த்தருக்கு விரோதமாக யுத்தம்‌ செய்யாதேயுங்கள்‌, செய்தால்‌ உங்களுக்கு 
சித்திக்காது என்று தைரியமாய்‌ சொன்னான்‌. நடந்தது என்ன தெரியுமா? 
பலசாலிகளான ௧8,00,000 பேரில்‌ 5,00,000 பேரை அபியாவும்‌ அவன்‌ மனுஷரும்‌ 
வெட்டிப்போட்டார்கள்‌. அவனும்‌, அவனோடிருந்தவர்களும்‌ ஜெயித்தார்கள்‌. 
ஏனென்றால்‌ அவர்கள்‌ கர்த்தரைச்‌ சார்ந்து நின்றார்கள்‌. (வச.18) அவருடைய 
பலத்தையே நம்பி நின்றார்கள்‌. அதினால்‌ எதிரிகள்‌ பலங்கொள்ளமாட்டாதே 
போனார்கள்‌. அபியா பலத்துப்போனான்‌ என்று வாசிக்கிறோம்‌. 


அன்பு நண்பர்களே! நம்முடைய வெற்றியின்‌ இரகசியம்‌ தேவனுடைய 
பெலத்தில்‌ இருக்கிறது. நம்முடைய வல்லமையிலல்ல! நம்முடைய எதிராளிகள்‌ 
ஒருவேளை பெருந்திரளாயிருக்கலாம்‌. ஆனால்‌ தேவனுடன்‌ நிற்கும்போது 
நீங்கள்‌ பெரும்பான்மை பலம்‌ வாய்ந்தவர்கள்‌. மெய்யான ஜீவனுள்ள தேவனை 
மாத்திரம்‌ சார்ந்திருந்தால்‌ நீங்கள்‌ உங்கள்‌ எதிரிகளை நிச்சயமாக மேற்கொள்ள 
முடியும்‌! உங்கள்‌ வெற்றி உங்கள்‌ ஞானத்தையோ, உங்கள்‌ பெலத்தையோ 
சார்ந்ததல்ல! மாறாக, சர்வ வல்லமையுள்ள தேவனையே சார்ந்திருப்பதால்‌ 
மாத்திரமே சாத்தியமாகும்‌. 
ஜெபம்‌ : அன்பின்‌ தேவனே, என்‌ அனுதின வாழ்வில்‌ எல்லாவற்றிலும்‌ வெற்றியடைய 
உம்மையே சார்ந்திருக்க விரும்புகிறேன்‌. உம்முடைய ஞானத்தால்‌ எதிரிகளை சந்தித்து, 
முறியடிக்க நம்பிக்கையோடிருக்கச்‌ செய்யும்‌. என்னுடைய சுய ஞானத்தினாலல்ல, என்‌ 
எதிராளிகள்‌ உம்முடைய வல்லமையால்‌ பெலனற்றுப்‌ போகச்செய்யும்‌. ஆமென்‌. 


செவ்வாய்‌, ஆகஸ்ட்‌ 31 வாசிக்க: நீதிமொழிகள்‌ 18:8-16 
விருதாவான அரண 


ஐசுவரியவானுடைய பொருள்‌... அவன்‌ எண்ணத்தில்‌ உயர்ந்த 
மதில்போலிருக்கும்‌. நீதிமொழிகள்‌ 18:11) 


நமது செல்வத்தை நாம்‌ ஆளுகைக்குள்‌ வைத்திருந்தால்‌ நாம்‌ 
விடுதலையோடு செல்வத்தை அனுபவிப்போம்‌. நமது செல்வம்‌ நம்மை ஆளுகை 
செய்யவிட்டுவிடுவோமானால்‌, நாம்‌ வுறியவா்களாகத்தான்‌ கருதப்படுவோம்‌ 
என்று எட்மண்ட்‌ பார்க்கி என்ற தத்துவஞானி கூறுகிறார்‌. உண்மையில்‌ எத்தனை 
செல்வந்தர்கள்‌ இந்த கருத்தைப்‌ புரிந்து கொள்கிறார்கள்‌ என்பது 
கேள்விக்குறியே! மிகப்பலர்‌ தங்கள்‌ செல்வத்தால்‌ தாங்கள்‌ எதையும்‌ 
சாதிக்கவோ, பெற்றுக்கொள்ளவோ முடியும்‌ என்று நம்புகின்றனர்‌. அவர்களது 
நம்பிக்கை அவர்களது பொருளின்‌ மேலேயே இருக்கிறது. சாலொமோன்‌ ராஜா 
இவ்வுலகில்‌ இன்று நாம்‌ காணும்‌ எந்த ஒரு செல்வந்தனைக்காட்டிலும்‌ 
ஐசுவரியவானாயிருந்தும்‌, ஐசுவரியவான்‌ தன்‌ பார்வைக்கு ஞானவான்‌ என்று 
எழுதுகிறான்‌. (நீதி.28:11) செல்வம்‌ மாயையான நம்பிக்கையைத்‌ தருவதால்‌ 
அநேகர்‌ இந்த மாயையே உண்மை என்று நம்பி தங்களை ஒன்றும்‌ 
அசைப்பதில்லை என்று வீணான பெருமையில்‌ திளைக்கின்றனர்‌. 


ஒருமுறை கோல்ட்டன்‌ என்ற ஆங்கிலேய விளையாட்டு வீரன்‌, ஒரு 
செல்வந்தன்‌ நோய்வாய்ப்படும்போதுதான்‌ தன்‌ செல்வத்தின்‌ உபயோகமற்ற 
தன்மையை உணருகிறான்‌ என்று சொன்னான்‌. பிரியமான நண்பர்களே! நமது 
வாழ்க்கைக்குப்‌ பணம்‌ மிக அவசியமானதுதான்‌ என்றாலும்‌ பணத்துக்காகவே 
நாம்‌ வாழக்‌ கூடாது. சுகம்‌, மற்றும்‌ சமாதானம்‌, சந்தோஷம்‌ ஆகியவற்றை 
ஒருநாளும்‌ செல்வம்‌ பெற்றுத்தரமுடியாது. ஏழுவருடங்களுக்கு முன்‌ ஒரு 
தனியார்‌ மருத்துவமனையில்‌ மரணத்துக்கேதுவான இதயநோயுடன்‌ 
போராடிக்கொண்டிருந்த வேளையில்‌ நானும்‌ இந்த உண்மையை உணர்ந்தேன்‌. 
அப்போது நான்‌ ஒரு அரசுடமையாக்கப்பட்ட வங்கியில்‌ உயர்‌ அதிகாரியாய்‌ 
பணியாற்றினேன்‌. கைநிறைய சம்பளம்‌, எனவே பணத்துக்கொன்றும்‌ 
குறைவில்லை. ஆனால்‌, அந்த பணம்‌ என்னை வியாதியில்‌ விழாதபடி காத்ததா? 
இல்லை. உண்மையிலே பணம்‌ அரணான பட்டணமாயிருக்குமானால்‌, 
வியாதியோ, பெலவீனமோ என்னை எட்டியிருக்க முடியாதே! அன்று 
கர்த்தருடைய பெரிதான கிருபையால்‌ மரணத்தினின்று காக்கப்பட்டு, அந்த 
மருத்துவமனையின்‌ அறையில்‌ நான்‌ படுத்துக்‌ கொண்டிருந்தபோது, தேவன்‌ 
மாத்திரமே எனக்கு அரணான பட்டணம்‌, உயர்ந்த மதில்‌, பலத்த துருகம்‌ 
என்பதைத்‌ திட்டவட்டமாக உணர்ந்துகொண்டேன்‌. அல்லேலூயா! 


அன்பானவர்களே! உங்களது ஐசுவரியத்தை விடவும்‌ உங்கள்‌ தேவனாகிய 
கர்த்தரின்மேல்‌ சார்ந்துகொள்ளுங்கள்‌. அவரது நாமமே பலத்த துருகம்‌. நீங்கள்‌ 
அதற்குள்‌ ஓடிச்‌ சுகமாயிருக்க முடியும்‌. ஆமென்‌. (நீதி. 18:10) 
ஜெபம்‌: அன்பின்‌ தேவனே, நீரே எனக்கு அரணான பட்டணமாய்‌, பலத்த துருகமாய்‌ இரும்‌. 
பிளவுண்ட மலையாய்‌ நான்‌ மறைந்துகொள்ளும்‌ புகலிடமாய்‌ எனக்கு இரும்‌. என்‌ கண்கள்‌ 
செல்வத்தினால்‌ அல்ல, உம்மில்‌ மாத்திரமே நிலைத்திருக்கட்டூம்‌. இயேசுவின்‌ நாமத்தில்‌ 
ஆமென்‌. 


